

بِسْمِ اللَّهِ الرَّحْمَنِ الرَّحِيمِ

وَمَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا ۗ لَا يَذَرُهُ إِلَّا الَّذِينَ خَالَوْا غَيْرَ الْمَوَظَّعِ ۗ

”اور جسے حکمت (فہم دین) عطا ہوئی تو بے شک اسے بڑی ہی خیر عطا ہوئی۔“

# جواہر الرشید

ہزاروں زریں ملفوظات میں سے منتخب

## صدید لقمان

علماء و مفتیان کرام، اساتذہ و مشائخ عظام، طلبہ و صلحاء اہل تبلیغ کی خدمت میں

## گل صد برگ

۱

ملفوظات

فقہ العصر مفتی اعظم حضرت اقدس مفتی رشید احمد صاحب دامت برکاتہم

ناشر

## الرشید





بِسْمِ اللَّهِ الرَّحْمَنِ الرَّحِيمِ

”اگرچہ محنت (نہم دین) عطا ہوئی تو بے شک اسے بڑی ہی خیر عطا ہوئی۔“

# جواہر الرشید

ہزاروں ذریعہ غوفات میں سے منتخب

## صدر بین لہان

علماء و مفتیان کرام، اساتذہ و شایخ عظام، مجدد و مصلح دین، علیہ السلام کی خدمت میں

## گل صدر گ

①



فقیر العصر مفتی اعظم حضرت اقدس مفتی رشید احمد صاحب طاہت کمال

نام کتاب ﴿﴾ جواہر الرشید  
 وعظ ﴿﴾ فقیہ العصر مفتی اعظم حضرت اقدس مفتی رشید احمد صاحب  
 دامت برکاتہم  
 تاریخ طبع ﴿﴾ رمضان ۱۴۲۲ھ  
 تعداد ﴿﴾  
 مطبع ﴿﴾ قریشی آرٹ پریس - فون: ۶۶۸۶۰۸۳-  
 ناشر ﴿﴾ الرشید



دائریہ کتب خانہ

کتاب کمر السادات سینلہ بالمقابل دارالافتاء والارشاد

ناظم آباد - کراچی

فون نمبر ۶۶۸۳۳۰۱ ..... ۶۶۳۶۶۶ - ۰۲۱

شارہ ذی اعظمیہ اسلامیہ

# فہرست جملہ رسائل رشید (جلد اول)

صفحہ	عنوان
۹	۱) پانچ منٹ پانچ کروڑ سے زیادہ قیمتی
۹	۲) ہدیہ قبول کرنے کی شرط
۹	۳) دعوت قبول کرنے کا بہت قیمتی اصول
۱۰	۴) چندہ مانگنے کی حرام تدبیر
۱۱	۵) ملاقات کرنے والوں کی تین قسمیں
۱۲	۶) حکام و اہل ثروت کے ساتھ معاملہ
۱۳	۷) علماء کے لئے ضروری دستور العمل
۱۷	۸) تصنیف، تقریظ اور مدرسہ کی تصدیق کی شرائط
۲۱	۹) دینی کام کے لئے بھی قرض لینے سے اجتناب
۲۲	۱۰) تصنیف تجارتِ آخرت ہے نہ کہ تجارتِ دنیا
۲۲	۱۱) ہوس کا علاج اور قدرِ نعمت
۲۳	۱۲) مال سے بے رغبتی کا اثر
۲۴	۱۳) صاحبزادوں کی آمدنی سے لاعلمی
۲۵	۱۴) بلا ضرورت روپے گننا حُبِ مال کی دلیل
۲۶	۱۵) مال کا صحیح مصرف
۲۶	۱۶) خدماتِ دینیہ پر تنخواہ چھوڑنے کی کوشش اور اس کے ثمرات

صفحہ	عنوان
۲۸	۱۷ اشاعتِ دین پر خرچ کرنے میں بے مثال فیاضی
۳۰	۱۸ وسعتِ رزق کے اسباب
۳۱	۱۹ کسی خاص قسم کے کھانے کی فرمائش سے اجتناب
۳۱	۲۰ کھانے پینے میں کسی سے خدمت نہ لینا
۳۱	۲۱ تکالیف پہنچانے والوں پر احسانات
۳۲	۲۲ جان سے مار دینے کی دھمکی کا جواب
۳۳	۲۳ مصیبت زدہ کو دیکھ کر معمولات
۳۴	۲۴ معاشی مشقت میں مبتلا کو دیکھ کر معمولات
۳۵	۲۵ احترامِ علم کے تقاضے
۳۶	۲۶ سفر میں نزاع کے اسباب اور اُن کا علاج
۳۷	۲۷ مسلمان سے خرید و فروخت میں نقصان کے باوجود اسے غیر مسلم پر ترجیح دینا
۳۷	۲۸ جمائی روکنے کے نسخے
۳۹	۲۹ بغرضِ اصلاح جن لوگوں کو سزا دی ان سے معافی مانگنا
۳۹	۳۰ اہل اللہ کی نفل کا اثر
۴۰	۳۱ دعوت کا کھانا ہضم نہ ہونا
۴۰	۳۲ خستہ حال مخلوق سے عبرت حاصل کرنا
۴۱	۳۳ نیک بندوں کو حرام دواؤں سے نفع کی بجائے نقصان ہوتا ہے
۴۳	۳۴ جسمانی علاج کا نسخہ اکسیر
۵۲	۳۵ مصالحت کی خاطر شریعت کی خلافت ورزی اسلام کی تحریف ہے

صفحہ	عنوان
۵۳	۳۶) کسی مسئلہ میں علماء کے اختلاف کی اشاعت جائز نہیں
۵۵	۳۷) عالم اسلام کی فلاح و بہبود کی دُعا ہر مسلمان پر فرض ہے
۵۷	۳۸) غیر اللہ سے حاجت کا پورا ہو جانا علامتِ عذاب { اور نہ ہونا علامتِ رحمت ہے
۶۲	۳۹) صدر امریکہ حاضری کی درخواست کرے تو
۶۲	۴۰) دینی کاموں میں بھی غیر اللہ سے استغناء
۶۶	۴۱) آلاتِ علم کا احترام اور قدرِ نعمت
۶۶	۴۲) متعلقاتِ کتاب کا ادب
۶۷	۴۳) دین پر استقامت کی برکت سے اہل سیاست کی { الزام تراشی سے حفاظت
۶۸	۴۴) جہادِ فنی و مشابہ
۷۲	۴۵) سیرِ دہلی کا عبرت آموز حشر
۷۳	۴۶) نرم بستروں پر اللہ کی یاد موجبِ ترقی درجات
۷۴	۴۷) جوشِ عشق ہوشِ شریعت کے تابع رہے
۷۴	۴۸) طلبہ سے محبت
۷۵	۴۹) نظمِ اوقات کے فوائد
۷۶	۵۰) دینی مجلس کے بعد بھی دُعا و کفارہ کا معمول
۷۷	۵۱) شوقِ وطنِ آخرت
۷۷	۵۲) مزارات کی زیارت کے وقت ایک مروج دستور کی اصلاح

صفحہ	عنوان
۷۸	۵۳ مخالفین کے اعتراض سے عجب کا علاج
۷۸	۵۴ بیوی اور اولاد کی اصلاح کا مؤثر نسخہ
۸۰	۵۵ حفاظتِ دین و دنیا کا زرِّین اصول
۸۲	۵۶ مصلح بھی اپنی اصلاح کی فکر سے غافل نہ رہے
۸۴	۵۷ دُعا میں مُجمل
۸۵	۵۸ تصوّف کی حقیقت اور رُوح
۸۶	۵۹ دینی کاموں میں بھی جسمانی صحت کا خیال نہ رکھنا جرم ہے
۸۷	۶۰ بُرے ماحول میں بھی دیندار بننے کا بہت ہی آسان نسخہ
۸۸	۶۱ نفس کو کتنے دن مہلت دی جاسکتی ہے؟
۸۹	۶۲ انگریزوں کا اسلامی الفاظ بگاڑنا
۹۲	۶۳ بظاہر اصلاح منکر ناممکن ہو تو بھی کوشش میں لگے رہنا چاہئے
۹۴	۶۴ عالمِ دین کو لوگوں میں کیسے رہنا چاہئے؟
۹۵	۶۵ مریدوں کو کاٹنے پر انعام
۹۵	۶۶ زیادہ دینی باتیں کرنے کی دو بڑی خرابیاں
۹۶	۶۷ حضرت والا کو سخت سمجھنے کی وجوہ اور اس کی حقیقت
۹۹	۶۸ دینی کاموں کے لئے رعایت کی درخواست بھی { چندہ مانگنے میں داخل ہے
۹۹	۶۹ تعلق مع اللہ تمام پریشانیوں کا علاج ہے
۱۰۰	۷۰ مخالفین کے اعتراضات کے ساتھ کیا معاملہ کرنا چاہئے؟
۱۰۲	۷۱ دُعا باز کی علامت

صفحہ	عنوان
۱۰۲	۷۲) محبت سے پیش آنے والے پر جلدی اعتماد کر لینا حماقت ہے
۱۰۲	۷۳) بعض حالات میں غیر اہم کو اہم پر مقدم کرنا
۱۰۳	۷۴) کام نمٹانے کا طریقہ
۱۰۳	۷۵) مختلف کام انجام دینے کا دستور العمل
۱۰۴	۷۶) غیر اللہ سے استغناء صرف مال ہی کے ساتھ خاص نہیں
۱۰۵	۷۷) علماء و مشائخ کو پاؤں دہلانے سے سخت پرہیز لازم ہے
۱۰۵	۷۸) تعزیتی جلسے نوحہ کی ایک جدید قسم
۱۰۵	۷۹) طالبین کو غیر طالبین پر ترجیح دینا
۱۰۶	۸۰) اپنی کسی چیز کا اشتہار دلانے سے اجتناب
۱۰۷	۸۱) حقیقی اور فریبی پیروں میں فرق
۱۰۸	۸۲) شیخ کاہل سے اصلاحی تعلق قائم کرنے میں ایک وسوسہ کا علاج
۱۱۱	۸۳) لغویات درِ سر
۱۱۱	۸۴) شیخ کی طرف سے تنبیہ کی مصلحتیں
۱۱۲	۸۵) علمی استعدادات چیزوں پر موقوف ہے
۱۱۳	مختلف امراض کے تھرمامیٹر:
۱۱۳	۸۶) ۱) ذکر و فکر میں اخلاص معلوم کرنے کا تھرمامیٹر
۱۱۴	۸۷) ۲) دعوت و تبلیغ میں اخلاص کا تھرمامیٹر
۱۱۵	۸۸) ۳) اسلامی سیاست کا تھرمامیٹر
۱۱۵	۸۹) ۴) فکرِ آخرت کا تھرمامیٹر



صفحہ	عنوان
۱۱۵	⑤ ۹۰ دین داری کا تھرمایٹر
۱۱۶	⑥ ۹۱ اللہ تعالیٰ کے ساتھ محبت کا تھرمایٹر
۱۱۷	⑦ ۹۲ حقیقت اسباب کے رسوخ کا تھرمایٹر
۱۱۷	⑧ ۹۳ اللہ تعالیٰ پر اعتمادِ کامل کا تھرمایٹر
۱۱۸	⑨ ۹۴ سکونِ قلب کا تھرمایٹر
۱۱۸	⑩ ۹۵ اللہ و رسول صلی اللہ علیہ وسلم کے ساتھ دعوائے محبت کا تھرمایٹر
۱۱۹	⑪ ۹۶ مصیبت کے رحمت یا زحمت ہونے کا تھرمایٹر
۱۲۰	⑫ ۹۷ ہدیہ میں اخلاص کا تھرمایٹر
۱۲۰	⑬ ۹۸ قرآن کریم سنانے پر لینے دینے والوں کی نیت کا تھرمایٹر
۱۲۱	⑭ ۹۹ دُعا ”مبارک باد“ میں نیتِ برکت کا تھرمایٹر
۱۲۲	⑮ ۱۰۰ حصولِ رضاءِ الہی کا تھرمایٹر





جیسا کہ تمام اہل سلسلہ بالخصوص اور جملہ اہل اسلام بالعموم جانتے ہیں کہ بقیۃ السلف، حجتہ الخلف، رأس الاتقیاء، قدوة العلماء، اُسوة الفقہاء، مجدد الملة البيضاء، حجتہ من حجج اللہ، سیف من سیوف اللہ علی اعناق الکُفّار والمرتدین والزنادقة والملحدین لاسیما الرافض اعداء الدین، عون المجاہدین فی سبیل اللہ والمقاتلین، رئیس المتکلمین، قطب الارشاد، شیخ المشائخ، فقیہ العصر، مفتی اعظم، حضرت اقدس مفتی رشید احمد دامت برکاتہم و فیوضہم کی مجالس وعظ اس دورِ ظلمت و انحطاط اور معاصی سے بھرپور معاشرہ میں نہ صرف صحیح سمت کا تعین کر رہی ہیں بلکہ ہزاروں لاکھوں بھٹکے راہیوں کو منزلِ مقصود تک پہنچانے میں اپنی مثال آپ ہیں، بالخصوص نوجوان طبقہ کے لئے تو یہ مجالس کسیر عجیب التأثير ہیں، چند ہی روز میں ان کے دلوں کی کایا پلٹ جاتی ہے اور ایسا حیرت انگیز انقلاب آتا ہے کہ زندگی کے طور و طریق ہی بدل جاتے ہیں۔

حضرت والا کے مواعظ کی نشر و اشاعت ٹیپ ریکارڈ اور مطبوعہ کتابچوں کے ذریعہ بھی بہت کثرت سے ہو رہی ہے۔ مواعظ کی کیسٹیں اور کتابچے بیرونی ممالک میں بھی بڑی تعداد میں منگوائے جا رہے ہیں بلکہ بیرونی ممالک میں کتابچے مختلف زبانوں میں مستقل طبع ہونے لگے ہیں۔

اطلاعات کے مطابق ہندوستان میں طباعت کا کام وسیع پیمانہ پر جاری

ہے، بنگلہ دیش میں بنگلہ ترجمہ اور مغربی ممالک میں انگریزی تراجم طبع ہو چکے ہیں۔  
 اُردو، گجراتی، براہوی، بلوچی، فارسی، سندھی، پشتو، تامل اور انگریزی میں مطبوعہ  
 مواعظ کی کثیر تعداد میں اشاعت ہو رہی ہے۔ ترکی، ازبکی، ملایائی تراجم کی مختلف  
 علماء نے اجازت حاصل کر لی ہے۔ ان تراجم کے علاوہ بھی مختلف بانوں میں  
 تراجم کا شوق عوام و خواص میں روز بروز بڑھ رہا ہے۔

اس طرح اللہ تعالیٰ کے خصوصی فضل و احسان سے ملک و بیرون ملک  
 ہر جگہ فیض جاری ہے جس کی بدولت دُور و دراز مقامات کے باشندوں میں بھی  
 بکثرت ایسے لوگ ہیں کہ آپ کے مواعظ کی کیسٹیں سن کر یا مطبوعہ مواعظ پڑھ کر  
 ان کی زندگیوں میں ایسا انقلاب آیا کہ انہوں نے منکرات اور بدعات سے توبہ  
 کر لی اور صحیح مسلمان بن گئے جو اس کی واضح دلیل ہے کہ قدرت نے حضرت  
 کے فیوض و برکات کو پوری دنیا میں پھیلانے کا فیصلہ فرمایا ہے، والحمد للہ علیٰ ذلک۔  
 ذٰلِكَ فَضْلُ اللَّهِ يُؤْتِيهِ مَن يَّشَاءُ۔

”یہ اللہ کا فضل ہے جسے وہ چاہتا ہے دیتا ہے“

مدت سے دل میں ایک شوق و عزم تھا اور اہل علم بالخصوص حضرت اقدس  
 کے خلفاء و مجازین بیعت کا اصرار بھی کہ مواعظ کی طرح ملفوظات کی اشاعت کا  
 اہتمام بھی کیا جائے۔

حکیم الامتہ مجدد الملتہ حضرت اقدس تھانوی قدس سرہ نے ایک موقع پر  
 مواعظ و ملفوظات کی افادیت پر کلام کرتے ہوئے فرمایا تھا:

”میرے نزدیک مواعظ کی بنسبت ملفوظات زیادہ نافع ہیں۔“

حضرت تھانوی قدس سرہ کے اس ارشاد سے ملفوظات کی اہمیت کا اندازہ

لگانا کچھ مشکل نہیں۔

الحمد للہ! حضرت والا کی خصوصی و عمومی، علمی و عملی، سفر و حضر کی مجالس میں حاضر باش مختلف اہل علم نے ملفوظات کا یہ ذخیرہ جمع فرمایا (سینکڑوں کیسٹیں ابھی نقل ہونا باقی ہیں) جن کو ایک ترتیب کے ساتھ قارئین کی خدمت میں پیش کرنے کا عمل شروع ہو چکا ہے ہزاروں صفحات پر پھیلے ان قیمتی جواہر پاروں میں سے منتخب ”صد پند لقمان“ یا ”گل صد برگ“ جواہر الرشید کے نام سے علماء، مشائخ، طلبہ، مجاہدین اور اہل سلسلہ کے سامنے مختلف جلدوں کی صورت میں آتے رہیں گے، ہر جلد میں سو ملفوظات ہوں گے، ان شاء اللہ تعالیٰ یہ ملفوظات دین کے پانچوں شعبوں (عقائد، عبادات، معاملات، معاشرت، تزکیہ نفس) میں امت کے ہر طبقہ کے لئے راہنما اصول ثابت ہوں گے، اہل سلسلہ کے لئے یہ سلسلہ ان شاء اللہ بڑی نوید ہے جس پر جس قدر شکر کیا جائے کم ہے۔

ناظرین دُعا فرمائیں کہ اللہ تعالیٰ اس عظیم خدمت کو محض اپنے فضل و کرم سے باحسن وجوہ انجام دینے کی توفیق عطا فرمائیں، ملفوظات کو جمع کرنے والے ترتیب دینے والے علماء و احباب سب کے لئے صدقہ جاریہ بنائیں اور حضرت والا کے فیوض و برکات سے امت مسلمہ کو زیادہ سے زیادہ منتفع ہونے کی توفیق عطا فرمائیں۔

عَبْدُ الْحَمِیْد

دارالافتاء والارشاد

۲۵ ربیع الاول ۱۴۱۲ھ



## پانچ منٹ پانچ کروڑ (جلد اول)

### ① پانچ منٹ پانچ کروڑ سے زیادہ قیمتی :

ایک مجلس میں ایک مولوی صاحب نے کہا:  
 ”فلاں سیٹھ صاحب کہتے ہیں کہ میرے پانچ منٹ پانچ  
 ہزار روپے سے زیادہ قیمتی ہیں۔“  
 حضرت اقدس دامت برکاتہم نے ارشاد فرمایا:  
 ”میں سیٹھا بلکہ اسیٹھ (سب سے بڑا سیٹھ) ہوں، اور  
 لٹھ بھی، میرے پانچ منٹ پانچ کروڑ سے بھی زیادہ قیمتی ہیں،  
 ہو سکے تو کوئی یہ بات اُن تک پہنچا دے۔“

### ② ہدیہ قبول کرنے کی شرط :

ارشاد: جب تک مجھے کسی کے بارہ میں یہ یقین نہ ہو جائے کہ مجھ سے  
 استفادہ دینیہ پر حریص ہے، اس وقت تک اس سے ہدیہ قبول کرتے ہوئے بہت  
 شرم آتی ہے اور قلب پر بہت گراں گزرتا ہے، دینے والا اپنے خیال میں میری  
 خدمت کر رہا ہے، مگر مجھے تکلیف ہوتی ہے، محض مروۃ قبول کر لیتا ہوں۔

### ③ دعوت قبول کرنے کا بہت قیمتی اصول :

ارشاد: عالم اور مقتدی کے لئے ضروری ہے کہ کوئی دعوت قبول  
 کرنے سے پہلے یہ تحقیق کر لے کہ شرکا، میں معروف لوگ کون کون ہوں گے؟

اس لئے کہ اگر وہاں غلط قسم کے لوگوں سے سابقہ پڑ گیا تو دین بدنام ہوگا، اگر کسی نے مجلس میں کوئی غلط بات کہہ دی اور آپ خاموش رہے تو سخت گنہگار ہوئے، آپ کی خاموشی کی وجہ سے اگر لوگ اس کی بات کو صحیح سمجھیں گے تو عوام کی گمراہی کا عذاب آپ پر بھی ہوگا، اور اگر آپ نے جواب دیا اور اس میں قبول کی صلاحیت نہیں تو مجلس دعوت میں بدمزگی پیدا ہوگی، رد و قدح سے کدورتِ قلب کا ضرر الگ۔ دین کی فکر رکھنے والوں کا حال تو یہ ہوتا ہے ۛ

خود چہ جائے جنگ وجدل نیک و بد

کین دلم از صلح ہا هم می رسد

”اچھے بُرے جھگڑوں کی کہاں فرصت؟ میرا یہ دل تو

دوستیوں سے بھی بھاگتا ہے“

## ۴) چندہ مانگنے کی حرام تدبیر:

ابشای: آج کل لوگ چندہ جمع کرنے کی یہ تدبیر کرتے ہیں کہ اہل ثروت کو دعوت دیتے ہیں، پھر ان سے مجلس میں سب کے سامنے چندہ طلب کرتے ہیں، یہ طریقہ ناجائز ہے اور اس ذریعہ سے ملنے والی رقم حرام ہے، کیونکہ مجلس میں شریک ہونے والا نہ دینے میں اپنی سبکی محسوس کرتا ہے، عزت بچانے کے لئے کچھ نہ کچھ دینے پر مجبور ہے، طیب خاطر سے نہیں دیتا۔

حضور اکرم صلی اللہ علیہ وسلم کا ارشاد ہے:

لَا يَحِلُّ مَالُ امْرِئٍ مُّسْلِمٍ إِلَّا بِطَيْبٍ نَّفْسٍ مِنْهُ. (ترہ البیہقہ)

”کسی مسلمان کا مال اس کی طیب خاطر کے بغیر حلال نہیں۔“

چندہ کے مفاسد معلوم کرنے کے لئے حضرت حکیم الامتہ قدس سرہ کا وعظ

”تأسيس البنیان علی تقویٰ من اللہ ورضوان“ اور رسالہ ”التوریع عن فساد التوزیع“ اور میرا رسالہ ”صیانتہ العلماء عن الذل عند الاغنیاء“ دیکھنا بہت ضروری ہے، میرا یہ رسالہ ”احسن الفتاویٰ“ جلد اول میں ہے۔

## ⑤ ملاقات کرنے والوں کی تین قسمیں :

ارشاد : دو قسم کے آدمیوں کے ساتھ معاملہ بہت آسان ہے ایک مسکین شخص جب چاہو اسے وقت دے دو، اس میں کسی نقصان کا خطرہ نہیں، دوسرا وہ شخص جو مال و جاہ رکھتا ہو مگر دیندار نہ ہو، اس سے بھی معاملہ زیادہ مشکل نہیں، اسے وقت نہ دینے اور اس کی رعایت نہ کرنے میں کوئی نقصان نہیں، ایسے شخص کی خصوصی رعایت جائز نہیں۔

تیسری قسم کے لوگ وہ ہیں جو مال و جاہ کے ساتھ دیندار بھی ہیں، ان کے ساتھ معاملہ بہت نازک ہے، اور اس میں بہت تدبیر کی ضرورت ہے۔ اگر آپ انہیں نظم الاوقات کے پابند بناتے ہیں اور ان کی طرف خصوصی توجہ نہیں دیتے تو آپ کے لئے یہ خطرہ ہے کہ صالح و دیندار شخص سے بے التفاتی کی، اس کی دینداری کا مقتضی یہ ہے کہ اس سے خصوصی رعایت کی جائے اور محبت سے پیش آئیں۔

دوسری طرف اس کی خصوصی رعایت میں مندرجہ ذیل خطرات ہیں :

- ۱۔ شاید وہ اسے اپنے مال و جاہ کا اثر سمجھے، اس سے اس کا دین تباہ ہوا۔
- ۲۔ حاضرین مجلس نے اس رعایت کو مال و جاہ کا اثر سمجھا تو ان کے دین کو نقصان پہنچا۔

۳۔ تیسرا خطرہ خود آپ کے دین کے لئے ہے، اس لئے کہ آپ نے ایسا

معاملہ کیا جس سے دوسروں کو یہ بدگمانی ہوئی کہ علماء میں حب مال ہے، جس کی وجہ سے مالداروں کی رعایت کرتے ہیں، اور مساکین کی نہیں کرتے، اس طرح آپ علماء دین کی بدنامی اور عوام کی بداعتقادی کا ذریعہ بنے، اور خود بھی مظنہ تہمت میں واقع ہوئے مظنہ تہمت سے بچنا فرض ہے۔

۴۔ مزید بریں آپ کے لئے ایک سخت خطرہ یہ بھی ہے کہ ایسے حضرات کی خصوصی رعایت اور ان سے زیادہ اختلاط سے خود آپ میں حب مال و حب جاہ جیسے مہلک مرض پیدا ہو سکتے ہیں۔ وَاللّٰهُ الْحَفِیْظُ۔

### ⑥ حکام و اہل ثروت کے ساتھ معاملہ:

ارشاد: بعض دفعہ کوئی مالدار یا سرکاری عہدہ دار بے وقت آجاتا ہے، میں اس وقت ملاقات کے لئے فرصت نکال سکتا ہوں، اس کے باوجود انھیں وقت نہیں دیتا۔

اسی طرح کبھی کوئی شخص دینی کاموں کے لئے بھاری عطیہ دینے بے وقت آجاتا ہے، میں اسے بھی وقت نہیں دیتا، اگر میں باہر ہوتا ہوں تو خود لے لیتا ہوں ورنہ فون پر کہہ دیتا ہوں:

”دفتر میں کسی کو دے دیں، میں اُس سے لے لوں گا۔“

ایک بار ایک خاتون نے اپنے ڈرائیور کے ہاتھ بہت بڑی رقم کا عطیہ بھیجا اور ٹیلیفون پر مجھ سے کہا:

”ڈرائیور کو لکھ دیں کہ رقم مل گئی ہے تاکہ مجھے اطمینان ہو جائے۔“

میں نے کہا:

”جب ڈرائیور آپ کے پاس واپس پہنچ جائے اس وقت آپ اطمینان کے لئے مجھے دوبارہ ٹیلیفون کر کے دریافت کر لیں۔“ ایسے حضرات کے ساتھ اس معاملہ میں خود انہی کا فائدہ ملحوظ ہے، ان کی ذہنی اصلاح مقصود ہے کہ مال و جاہ کی وجہ سے ان کی رعایت نہیں کی جا رہی، ورنہ بصورت رعایت وہ یہی سمجھیں گے کہ ان کی یہ خصوصیت مال و جاہ کی وجہ سے ہے اور ان کا یہ زعم ان کے دین کے لئے سخت مضر ہے۔

دینی کاموں میں مالی تعاون کرنے والوں کو ایسے علماء کا شکر گزار رہنا چاہئے جو اُن کی رقوم کی حفاظت اور صحیح مصرف پر لگا کر اُن پر احسان کر رہے ہیں، اُن کی خاطر محنت اور وقت صرف کر رہے ہیں، رقوم دینے والوں کا کوئی احسان نہیں، وہ اپنی آخرت بنانے کے لئے دیتے ہیں علماء پر کیا احسان؟

## ⑤ علماء کے لئے ضروری دستور العمل :

- ۱۔ ارشاد : علماء کے لئے تین باتیں نہایت ہی ضروری ہیں :  
— کوئی مسئلہ بغیر اچھی طرح تحقیق کئے ہرگز نہ بتائیں۔
- ۲۔ کہیں شبہ ہو جائے تو دوبارہ اچھی طرح چھان بین کر لیں، اس کام میں دو باتوں کا خیال رکھا جائے۔

ایک تو مسئلہ کی تحقیق میں خوب کوشش اور محنت کی جائے۔

دوسری، دُعا بھی جاری رہے، بالخصوص یہ دُعا :

سُبْحَانَكَ لَا عِلْمَ لَنَا إِلَّا مَا عَلَّمْتَنَا إِنَّكَ أَنْتَ

الْعَلِيمُ الْحَكِيمُ ۝ (۲-۳۲)

”تو پاک ہے، ہمیں تو بس اتنا ہی علم ہے جتنا تو نے



ہمیں دیا، بے شک تو ہی بڑے علم والا بڑی حکمت والا ہے۔“  
 ۳۔ اگر یہ علم ہو جائے کہ کوئی مسئلہ غلط بتا دیا گیا ہے تو فرض ہے کہ فوراً دوبارہ تحقیق کر کے سائل کو صحیح مسئلہ بتایا جائے۔

کل ہی کا واقعہ ہے میں نے ایک مسئلہ کا جواب لکھا، بعد میں جب مزید غور کیا تو پتا چلا کہ مسئلہ کی نوعیت کے لحاظ سے اس کا جواب دوسرا ہونا چاہئے۔ ظہر کی نماز کے بعد کچھ دیر آرام کرنے کا معمول ہے، لیکن اسی فکر کی وجہ سے نیند نہیں آرہی تھی، اس لئے اسی وقت اٹھ کر مسئلہ کا صحیح جواب لکھا، ڈاک کا وقت نکل چکا تھا، دارالافتاء کے عملہ سے دریافت کیا تو معلوم ہوا کہ پہلا جواب انہوں نے ڈاک کے حوالہ کر دیا ہے۔ جسٹرسے اس سائل کا پتا معلوم کر کے دوبارہ صحیح جواب لکھ کر عملہ کو لیٹر بکس میں ڈالنے کی تاکید کر دی اور یہ بھی کہہ دیا کہ خط ڈالنے کے بعد مجھے اطلاع کر دیں، تب کہیں جا کر تھوڑی دیر آرام کیا۔

اسی طرح اوائل فراغت کا واقعہ ہے، میں نے ایک استفتاء کا جواب لکھا۔ جہاں سے استفتاء آیا تھا وہاں کے بعض علماء نے مجھے لکھا:

”یہاں کے بدعتی مولوی اس کے خلاف بتا رہے ہیں۔“

میں نے مسئلہ پر دوبارہ غور کیا تو پتا چلا کہ واقعہً ان کا کہنا درست ہے، مجھ سے غلطی ہو گئی ہے، اس لئے میں نے انہیں لکھ دیا:

”صحیح جواب وہی ہے جو بدعتی مولوی کہہ رہے ہیں۔“

اس پر ہمارے علماء نے لکھا:

”اگر ہم اپنی غلطی کا اقرار کر لیں تو ہماری سبکی ہوگی، کیونکہ ہم تو

آئے دن ان سے مناظرے کرتے رہتے ہیں۔“

میں۔ نے ان علماء کو جواب لکھا؛  
 ”صحیح بات تسلیم کر لینے میں ہماری کوئی سُبکی نہیں، بلکہ یہ تو  
 عین عزت ہے دنیا و آخرت دونوں میں۔ اور غلطی پر مُصر رہنا  
 دنیا و آخرت دونوں جگہ باعثِ ذلت ہے۔“

فرمایا، میں نے جب مسئلہ صحیح صادق کی طرف علماء کو متوجہ کیا، اور دارالعلوم  
 کراچی، جامعہ اسلامیہ بنوری ٹاؤن اور دارالافتاء والا ارشاد کی مشترک مجلس تحقیق مسائلِ حاضرہ  
 کی تصدیق اور متفقہ فیصلہ کے بعد اس کی اشاعت کی، اندرون و بیرون ملک  
 اس کی خوب شہرت ہو گئی تو کراچی یونیورسٹی سے ایک صاحب نے مجھے  
 ٹیلیفون پر بتایا کہ انہوں نے ایک انگریزی کتاب میں اس کے خلاف دیکھا ہے  
 یہ سن کر میں نے طے کیا کہ حسبِ معمول خود یہ کتاب دیکھ کر کوئی فیصلہ کروں گا۔  
 میرا یہ معمول ہے کہ کوئی کتنا ہی ثقہ و معتبر عالم کسی کتاب کا حوالہ دے جب  
 تک میں خود وہ کتاب نہیں دیکھ لیتا اس وقت تک محض دوسرے پر اعتماد  
 کی بناء پر میں کوئی یقینی رائے قائم نہیں کرتا۔ دوسرے علماء کو بھی بتا کر اس  
 کی وصیت کرتا ہوں۔ میرے سامنے بہت سے ایسے تجارب ہیں کہ کسی کی  
 طرف سے کوئی حوالہ پڑھنے یا سننے کے بعد جب خود اصل کتاب کو دیکھا تو  
 ثابت ہوا کہ ناقل سے کوئی غلطی ہوئی ہے۔

اس معمول کے مطابق جب میں نے خود وہ کتاب دیکھنے کا ارادہ کیا تو  
 مجھے خیال آیا کہ اگر کتاب دیکھنے کے بعد مجھ پر میری غلطی واضح ہو گئی تو اس  
 سے رجوع کا اعلان کرنا مجھ پر فرض ہوگا اس وقت میں اپنے قلب کی طرف  
 متوجہ ہوا اور اسے خوب ٹٹولا، کہ اس مسئلہ کی تحقیق میں اس قدر کد و کاوش اور اتنی  
 تشہیر کے بعد اس سے رجوع کا اعلان کرنے میں کوئی خفت تو محسوس نہیں ہوگی؟

الْحَمْدُ لِلَّهِ ثُمَّ الْحَمْدُ لِلَّهِ، میں نے اپنے قلب کو غلطی کے اعتراف اور اس سے رجوع کے اعلان پر پورے الشراح و انبساط کے ساتھ خوب مستعد پایا، اور اس میں احساسِ ندامت و خفت کا بال برابر بھی شائبہ تک نہ پایا۔

اس میں میرا کوئی کمال نہیں، بلکہ محض میرے رب کریم کی عطا و دستگیری ہے۔

وَمَا كُنَّا لِنَهْتَدِيَ لَوْلَا أَنْ هَدَانَا اللَّهُ ط (۷-۲۳)  
 ”اگر ہمیں اللہ ہدایت نہ کرتا تو ہم ہدایت نہیں پاسکتے تھے۔“  
 وَمَا أَبْرَأُ نَفْسِي إِنَّ النَّفْسَ لَأَمَّارَةٌ بِالسُّوءِ إِلَّا  
 مَا رَحِمَ رَبِّي ط (۱۲-۵۳)

”میں اپنے نفس کی براءت نہیں کرتا، بلاشبہ نفس تو برائی کا بہت زیادہ حکم کرنے والا ہے مگر جس پر میرا رب رحم کرے۔“  
 بعد میں جب میں نے وہ کتاب دیکھی تو اس میں زوڈیکل لائٹ سے متعلق یہ تحریر تھا:

”اے کبھی صبح کا ذب بھی کہا جاتا ہے۔“

حالانکہ زوڈیکل لائٹ کا صبح کا ذب سے کوئی تعلق نہیں۔ اس کی تفصیل میرے رسالہ ”صبح صادق“ مندرجہ ”احسن الفتاویٰ“ جلد ۲ میں ہے۔

حضرت مفتی محمد شفیع اور مولانا محمد یوسف بنوری رحمہما اللہ تعالیٰ نے میری تحقیق سے اتفاق کرنے کے بعد پھر اس سے رجوع فرمایا۔ رسالہ ”صبح صادق“ میں اس کی بھی وضاحت کر دی گئی ہے۔

۸) تصنیف، تقریظ اور مدرسہ کی تصدیق کی شرائط؛  
 ارشاد: آج کل شوق تصنیف کا مرض بہت عام ہو گیا ہے، یہ  
 مرض مولویوں کی بنسبت عام اردو خواندہ طبقہ میں زیادہ ہے، پھر ان میں سے  
 اکثریت ایسے لوگوں کی ہے جو خود کو محقق عالم سمجھتے ہیں، اس لئے اپنی تصنیف  
 کسی عالم کو تصحیح کی غرض سے دکھانے کی ضرورت ہی نہیں سمجھتے، بلکہ اس کو  
 اپنی شان کے خلاف سمجھتے ہیں۔

اور کچھ دیندار طبقہ ایسا ہے کہ کتاب لکھ کر اس کی تصحیح اور اس پر تقریظ  
 لکھنے کے لئے علماء سے درخواست کرتا ہے، صرف درخواست ہی نہیں بلکہ  
 مساط ہو جاتے ہیں، ایسے مساط کہ جان چھڑانا مشکل ہو جاتا ہے۔  
 اگر انہیں کوئی کتاب لکھنے کی زیادہ ہی ضرورت محسوس ہوتی ہے تو خود لکھنے  
 کی بجائے کسی عالم سے لکھنے کی درخواست کریں۔ درحقیقت ہے تو یہ بھی گستاخی  
 ہی کیونکہ اس کا مطلب یہ ہے کہ انہیں ضرورتِ دینیہ کا زیادہ علم ہے علماء کو  
 ضرورت کا علم نہیں، یا علم کے باوجود بے فکر ہیں، انہیں زیادہ فکر اور دین کا  
 زیادہ درد ہے۔

بھلا علماء کو اتنی فرصت کہاں کہ پوری کتاب بالاستیعاب حرفاً حرفاً نظر  
 غائر سے دیکھیں اور اس کی اصلاح کریں۔ اس پر محنت کرنے کی بجائے اس  
 سے بھی کم وقت میں اور کم محنت سے اس سے بدرجہا زیادہ بہتر کتاب خود ہی  
 کیوں نہ لکھ ڈالیں۔

جوازِ تصنیف کے لئے تین شرطیں ہیں خوب سمجھ لیں:  
 ۱۔ باقاعدہ مستند عالم دین ہونا، بالخصوص جس موضوع میں تصنیف کرنا  
 چاہے، اس میں مہارتِ کاملہ ہونا۔

۲۔۔۔ اس عالم پر عوام کو اعتماد ہو۔

۳۔۔۔ تصنیف کی واقعہ ضرورت ہو، یعنی اس سے قبل اس موضوع پر کوئی

بہتر کتاب نہ ہو، یا جدید تصنیف کا کوئی خاص داعیہ قویہ ہو۔

ان شرائط کے تحت اخلاص اور محنت سے کوئی کتاب لکھی جائے تو کسی سے اصلاح کروانے اور تقریظ لکھوانے کی کوئی حاجت نہیں، مگر مصنف بننے

کا شوق کہاں چین لینے دے؟

پھر مثل مشہور: ————— ”جیسی رُوح ویسے ہی فرشتے“

کے مطابق جیسے مصنفین ویسے ہی تقریظ لکھنے والے، ہر وقت تیار بیٹھے

ہیں، بس جیسے ہی کوئی مصنف صاحب اپنی تصنیف لائے انہوں نے فوراً قلم

اٹھایا، اور بدوں دیکھے بھالے تصنیف اور مصنف کی تعریف کے پُل باز دھ دیئے۔

در اصل انہیں تقریظ لکھنے سے اپنی شہرت مقصود ہوتی ہے، جب کتاب

میں چھپے گا ”تقریظ از حضرت مولانا . . . . . دامت برکاتہم“

ان کے نام کے ساتھ خوب بڑے بڑے القاب لگا کر ان کی تفت ریز

چھپے گی تو،

”سبحان اللہ! کیا کہنا، بس مزا ہی تو آجائے گا“

تقریظ لکھنے کے جواز کی دو شرطیں ہیں:

۱۔۔۔ تقریظ لکھنے والا متبحر عالم ہو، بالخصوص جس فن کی کتاب ہے اس میں

ہمارے کاملہ رکھتا ہو۔

۲۔۔۔ پوری کتاب اولیٰ سے آخر تک بالاستیعاب حرفاً حرفاً بہت غور سے دیکھے۔

آج بیشتر تقریظ لکھنے والوں کا یہ حال ہے کہ فن کتاب سے کوئی دُور کا

بھی تعلق نہیں، اس کی ابجد سے بھی واقف نہیں اور تقریظ لکھ رہے ہیں، کیا یہ



فریب دہی اور جھوٹی شہادت نہیں؟

اسی طرح کتاب پر سرسری نظر ڈال کر تقریظ لکھنا جائز نہیں، کتاب دیگ کے چاول نہیں کہ دو تین چاول چٹکی میں مسل کر دیکھے اور پوری دیگ پر تیار ہو جانے کا حکم لگا دیا، تقریظ ایک شہادت ہے، پوری کتاب غور سے دیکھے بغیر شہادت لکھنا حرام ہے۔

بعض تقریظ لکھنے والے کہتے ہیں:

”ہم تقریظ میں وضاحت کر دیتے ہیں کہ ہم نے یہ کتاب

بعض مقامات سے دیکھی ہے۔“

ان کا یہ حیلہ بھی غلط ہے، اس لئے کہ عوام عبارت کی حدود و قیود نہیں سمجھتے وہ تو صرف کسی عالم کا نام دیکھ کر مطمئن ہو جاتے ہیں، نیز ایسی تقریظ لکھنے کا عوام کو فریب دہی کے سوا کیا فائدہ؟

تصنیف اور تقریظ کی جو شرائط میں نے بیان کی ہیں اگر ان کی پابندی کی جائے تو تقریظ لکھنے لکھوانے کا سلسلہ ہی ختم ہو جائے۔



حضرت اقدس دامت برکاتہم جو کچھ ارشاد فرماتے ہیں آپ کا عمل کبھی بھی اس کے خلاف نہیں ہوتا، چنانچہ اس موقع پر آپ نے جواز تصنیف کی تیسری شرط یہ بیان فرمائی ہے:

”تصنیف کی واقعہ ضرورت ہو، یعنی اس سے قبل اس موضوع پر کوئی بہتر کتاب نہ ہو، یا جدید تصنیف کا کوئی خاص داعیہ قوی ہو۔“

اس کے مطابق آپ کے عمل کی دو مثالیں لکھی جاتی ہیں:

۱۔ حضرت والا نے فاتحہ خلف الامام کے موضوع پر رسالہ ”نیل المرام بالتزام السکوت عند قراۃ الامام“ لکھنا شروع کیا مگر تکمیل سے قبل ہی اس موضوع پر حضرت مولانا ظفر احمد صاحب رحمہ اللہ تعالیٰ کا رسالہ ”فاتحہ الکلام فی القراۃ خلف الامام“ نظر سے گزرا تو آپ نے اسی وقت اپنے رسالہ کی تکمیل کا ارادہ ترک فرما دیا، حالانکہ آپ اٹھاون صفحات تحریر فرما چکے تھے اور مقصد کے اکثر واہم مباحث زیر تحریر آچکے تھے، اس کے باوجود جہاں دوسرے رسالہ پر نظر پڑی علوم قرآن و حدیث کی لذت و حلاوت کی مستی و بے خودی سے پورے جوش کے ساتھ رواں دواں مسلم کو فوراً وہیں چھوڑ دیا۔ یہ مرحلہ کتنا کٹھن اور یہ امتحان کتنا مشکل ہے؟ اسے صرف وہی سمجھ سکتا ہے جسے کبھی ایسا حادثہ پیش آیا ہو۔

اس بارہ میں رسالہ مذکورہ کے آخر سے آپ کی خود نوشتہ تحریر نقل کی جاتی ہے:

”مسئلہ قراءت خلف الامام پر لکھنے سے قبل بندہ نے اس پر غور کیا کہ اگر اس مسئلہ سے متعلق کسی دوسرے عالم کا کوئی ایسا رسالہ مل جائے جو جامعیت کے ساتھ مختصر بھی ہو تو بجائے اس کے کہ میں کوئی جدید رسالہ لکھنے پر محنت کروں سائلین کو اُسی رسالہ سے استفادہ کا مشورہ دے دیا جائے، مگر اس صفت کا کوئی رسالہ اُس وقت میری نظر میں نہیں تھا، اس لئے میں نے اپنے درس صحیح بخاری کی تقریر کو سامنے رکھ کر اس پر بقدر ضرورت مزید تحقیق کا کام شروع کر دیا۔

نصوص قرآنیہ کی بحث قریب التکمیل تھی کہ اچانک حضرت

مولانا ظفر احمد صاحب قدس سرہ کا رسالہ ”فاتحۃ الکلام“ نظر سے گزرا جو بظاہر میرے مقصد کے مطابق ہے، لہذا میں اپنے رسالہ کو یہیں ختم کرتا ہوں اور مسئلہ زیر بحث سے احادیث کی بحث، احناف کے دلائل اور فریق مخالف کے دلائل کے جوابات کی تفصیل ”فاتحۃ الکلام“ پر محمول کرتا ہوں اور دعا کرتا ہوں کہ اللہ تعالیٰ اُمتِ مسلمہ کو مسائلِ فرعیہ میں الجھنے اور مجتہد فیہا امور میں دماغِ قلم کی صلاحیتیں اور طاقتیں صرف کرنے اور آپس میں دست و گریباں ہونے کی بجائے دشمنانِ اسلام کی ریشہ دوانیوں اور الحاد و اباحت کے فتنوں سے دینِ اسلام کی حفاظت کے لئے متحدہ مساعی کی توفیق عطا فرمائیں اور اَشِدَّاءُ عَلَی الْکُفَّارِ رَحْمَاءُ بَيْنَهُمْ ط کا مصداق بنائیں، آمین، وَاللّٰهُ الْمُسْتَعَانُ“

۲۔ جب حکومت نے خلافِ اسلام عائلی قوانین مسلمانوں پر زبردستی مسلط کر دیئے تو حضرت والا نے اس کے رد میں ایک مستقل رسالہ لکھنے کا عزم فرمایا، رسالہ کا نام بھی تجویز فرمایا ”المضامین الجاہلیۃ فی صورۃ القوانين العالیۃ“ مگر اس سے قبل کہ حضرت والا قلم اٹھائیں اس موضوع پر آپ کے استاذِ محترم حضرت مفتی محمد شفیع صاحب رحمہ اللہ تعالیٰ کا رسالہ شائع ہو گیا، جسے دیکھ کر حضرت والا نے رسالہ تحریر فرمانے کا ارادہ ترک فرما دیا۔  
(بقیہ نمبر کے بعد)

⑨ دینی کام کے لئے بھی قرض لینے سے اجتناب:

ارشاد: میں نے آج تک نہ کبھی اپنی ذات کے لئے قرض لیا ہے اور نہ کبھی کسی دینی کام کے لئے، ہر شخص کو چاہئے کہ بدوں قرض لئے جتنا کام ہو سکے

بس اتنا ہی کرے۔

### ⑩ تصنیف تجارتِ آخرت ہے نہ کہ تجارتِ دنیا؛

ارشاد: الحمد للہ! میں اپنی تصنیف کا کوئی دنیوی نفع نہیں لے رہا، ناشر کتابیں چھاپتے ہیں وہی فروخت کرتے ہیں اور وہی نفع اٹھاتے ہیں، میرا اس سے کوئی تعلق نہیں۔ ایک بار ناشر نے کہا بھی:-

”آپ کی تصانیف آپ ہی کے نام کی وجہ سے فروخت ہو رہی ہیں، اس لئے آپ کچھ کتابیں اپنے یہاں برائے فروخت رکھوا لیا کریں، ان کا کمیشن خواہ آپ خود رکھیں یا دارالافتاء کو دے دیا کریں۔“ میں نے کہا:

”مجھے نہ اس کی فرصت نہ ضرورت، میرے لئے تجارتِ آخرت کافی ہے۔“

اللہ تعالیٰ یہ خدمت قبول فرمائیں۔

میں دینی اداروں، علماء، طلبہ اور احباب کو کتابیں ناشر سے خرید کر ہدیہ دیتا ہوں۔

### ⑪ ہوس کا علاج اور قدرِ نعمت؛

ارشاد: میں اپنے پاس ضرورت سے زائد کوئی چیز نہیں رکھتا، جیسے ہی کوئی چیز زائد آئی اسے فوراً نکالنے کی کوشش کرتا ہوں، کسی کو ہدیہ دے دیتا ہوں۔ البتہ ہدیہ کے لئے کسی کے انتخاب میں کبھی کچھ تاخیر ہو جاتی ہے، سوچنا پڑتا ہے کہ اس کا صحیح مستحق کون ہے؟ بدوں سوچے کسی کو دے دینا نعمت کی ناقدری ہے۔

اپنے لئے تو یہی معمول ہے کہ جیسے ہی کوئی چیز زائد آئی فوراً نکال دی،  
اور گھر کے لئے معمول یہ ہے کہ ہر دو تین ماہ بعد کہتا ہوں،  
”گھر میں جھاڑو دیجئے۔“

یعنی سامان، الماریاں، صندوق، پیٹیاں وغیرہ سب کی خوب جانچ پڑتال  
کریں جو چیز بھی ضرورت سے زائد نظر آئے کسی کو دے دیں۔  
ضرورت سے مراد حالیہ ضرورت ہے، میں آئندہ متوقع ضرورت کو  
ضرورت نہیں سمجھتا، آئندہ ضرورت پڑی تو اللہ تعالیٰ پھر عنایت فرما دیں گے۔  
میں اپنے احباب کو بھی یہی نصیحت کرتا ہوں، گھر کے سامان کا جائزہ لیا  
کریں، ہر چیز کے بارہ میں سوچا کریں کہ کسی کام میں آرہی ہے یا یونہی بیکار پڑی ہے۔  
اولاً ضرورت سے زائد سامان جمع کرنا، ہوس اور طول امل میں داخل ہے، پھر بیکار  
رکھی ہوئی چیز پڑے پڑے خراب ہو جائے گی، یہ اس کا ضیاع ہے اور نعمت کی  
ناقدری ہے، اگر کسی کو مفت دینے کا حوصلہ نہیں تو فروخت کر دیں، کسی کام تو آئے۔

## ۱۲) مال سے بے رغبتی کا اثر:

ارشاد: الحمد للہ! مجھے روپے، پیسے اور مال واسباب سے لگاؤ نہیں،  
اس کا یہ اثر ہے کہ مجھے اپنی خریدی ہوئی چیزوں کی قیمت یاد نہیں رہتی، خواہ  
وہ کتنی ہی زیادہ قیمتی ہوں، بڑے سے بڑے مصارف سے متعلق یاد نہیں رہتا  
کہ کہاں پر کتنا خرچ ہوا۔

ابھی سفرِ عمرہ سے آیا ہوں لیکن مجھے یاد نہیں کہ ہوائی جہاز کا کتنا کرایہ تھا۔  
سفرِ حج میں یہ معمول ہے کہ آغازِ سفر میں سفر کے پورے مصارف کا اندازہ  
لگا کر اس سے کافی زیادہ رقم کسی رفیقِ سفر کو دے دیتا ہوں، واپس آ کر اس سے



حساب کی تفصیل طلب نہیں کرتا، بلکہ جو کچھ بھی وہ بقایا بتائے واپس لے لیت ہوں، اس لئے مصارف کی تفصیل کا مجھے علم ہی نہیں ہوتا۔

ایک بار میں سفر حج میں مسجد حرام میں بیت اللہ کے سامنے بیٹھا ہوا تھا یہ مرض بہت عام ہے کہ لوگ وہاں بیٹھ کر بھی فضول باتیں نہیں چھوڑتے، چنانچہ وہاں ایک شخص نے مجھ سے پوچھا،  
”آپ کس راستہ سے آئے ہیں؟“

میں نے جواب دیا: ————— ”ہوائی جہاز سے“

وہ بولے: ————— ”کتنا کرایہ ہے؟“

میں نے کہا: ————— ”مجھے معلوم نہیں۔“

وہ سمجھ رہے ہوں گے کہ مولویانہ صورت میں، سفر حج میں، مسجد حرام میں بیت اللہ کے سامنے بیٹھ کر جھوٹ بول رہا ہے، مگر میں اپنی حالت انہیں کیسے سمجھاتا؟

یہاں تو علم ہی نہیں تھا، اور جہاں خود خرچ کرتا ہوں وہاں اس کی مقدار یاد نہیں رہتی، جیسے سفر عمرہ کے بارہ میں بتا چکا ہوں۔

### ⑬ صاحبزادوں کی آمدنی سے لاعلمی؛

حضرت اقدس کے تینوں صاحبزادے حکومت سعودیہ کی طرف سے بیرونی ممالک میں خدمات دینیہ پر مبعوث ہیں، اعلیٰ مناصب اور اونچی تنخواہیں ان کے بارہ میں حضرت اقدس دامت برکاتہم نے فرمایا؛

”مجھے ان کی تنخواہوں سے متعلق کچھ معلوم نہیں کہ کس کی کتنی تنخواہ ہے، بوقت تقرر بلا تجسس شاید کوئی بات کان میں پڑ گئی ہو“

جو فوراً ہی دوسرے کان سے نکل گئی، دل و دماغ کی طرف نہیں گئی اس لئے مجھے بالکل یاد نہیں۔

اسی طرح دامادوں کی تنخواہ یا ان کی دوسری آمدنی سے متعلق بھی مجھے کوئی علم نہیں، بلکہ بچیوں کے رشتے طے کرتے وقت بھی دامادوں کی جائیداد، آمدن اور دنیوی حیثیت کی قطعاً کوئی تحقیق نہیں کی، صرف دین ہی کو مد نظر رکھا۔

### (۱۴) بلا ضرورت روپے گننا حُب مال کی دلیل:

ارشاد: مجھے یہ علم نہیں کہ میری زرعی زمین کتنی ہے اور کس حال میں ہے کتنی آباد زیر کاشت ہے اور کتنی غیر آباد بنجر، اس کا محل وقوع بھی صحیح طور پر معلوم نہیں، بس سرسری اندازہ ہے، حدودِ اربعہ کا علم نہیں۔

میں نے یہ زمین بھائی کی معرفت مقاطعہ پردے رکھی ہے، مجھے نہ تو مقاطعہ کی میعاد یاد رہتی ہے اور نہ ہی رقم کی مقدار۔

اسی طرح مجھے کبھی یہ علم نہیں ہوتا کہ میری ملک میں کتنا سرمایہ ہے، سب کا سب بلا گنے فی سبیل اللہ لگا دیتا ہوں۔ روپے، پیسے کا بار بار حساب کرنا اور بلا ضرورت گننا حُب مال کی دلیل ہے، اللہ تعالیٰ نے جَمَعَ مَالًا وَعَدَّدَهُ میں اس کی قباحت بیان فرمائی ہے۔

اس کا تعلق اس سے پہلی آیت سے ہے دونوں آیتیں یہ ہیں:

وَيْلٌ لِّكُلِّ هُمَزَةٍ لُّمَزَةٍ الَّذِي جَمَعَ مَالًا وَ

عَدَّدَهُ ۝ (۱۰۴ — ۲۰۱)

”بڑی خرابی ہے ہر ایسے شخص کے لئے جو پس پشت عیب

نکالنے والا ہو اور رو برو طعنہ دینے والا ہو۔ جو مال جمع کرتا ہو اور اسے بار بار گنتا ہو۔“

حب مال کا فتنہ بہت بڑا ہے، اللہ تعالیٰ حفاظت فرمائیں۔

### (۱۵) مال کا صحیح مصرف:

ارشاد: میرا ذاتی یا دارالافتاء کا کسی بینک میں کوئی کھانا نہیں، اور نہ ہی گھر میں روپیہ جمع ہونے دیتا ہوں، بلکہ جو کچھ بھی ضرورت سے زائد ہوتا ہے فوراً تجارتِ آخرت میں لگا دیتا ہوں۔

### (۱۶) خدماتِ دینیہ پر تنخواہ چھوڑنے کی کوشش اور اس کے ثمرات:

ارشاد: میں مدت تک مختلف جامعات میں تدریس و افتاء وغیرہ خدماتِ دینیہ پر بادلِ خواستہ تنخواہ لیتا رہا ہوں، تمنا اور کوشش یہ رہی کہ اللہ تعالیٰ اپنی رحمت سے مجھے ایسی وسعتِ رزق عطا فرمادیں کہ خدماتِ دینیہ پر تنخواہ لینے کی احتیاج نہ رہے۔

میرے ربِّ کریم نے یہ تمنا پوری فرمادی، محض اپنے کرم سے وسعتِ رزق کے ایسے ذرائع پیدا فرمادیئے کہ ان پر نہ تو میرا کچھ وقت صرف ہوتا ہے اور نہ ہی کسی بھی قسم کے غور و فکر کی کوئی حاجت۔ اس کے برسنے والے ہاتھوں نے ایسے خزانے برسائے کہ مجھے نہ صرف آئندہ کے لئے تنخواہ لینے سے مستغنی فرمادیا بلکہ جن جن جامعات سے تنخواہیں لی تھیں سب کا حساب لگا کر ان سب کو اتنی رقوم بمذہبِ عطیہ دینے کی توفیق عطا فرمائی بلکہ مزید دینی کاموں پر خوب فراخ دلی سے خرچ کرنے کی سعادت سے نوازا۔

وَمَا ذَلِكَ إِلَّا بِفَضْلِهِ الْعَظِيمِ.  
 ”یہ سب کچھ محض اسی کے فضل عظیم سے ہے۔“  
 يَدَاهُ مَبْسُوطَتَانِ يُنفِقُ كَيْفَ يَشَاءُ (۵—۶۴)  
 ”اس کے دونوں ہاتھ کھلے ہیں، وہ جیسے چاہتا ہے خرچ  
 کرتا ہے۔“

اس ربِّ کریم کی اس شان کا ہر وقت کھل آنکھوں مشاہدہ ہو رہا ہے۔  
 میرے ربِّ کریم نے میرے لئے رزق کے دروازے کھولے نہیں بلکہ توڑ دیئے  
 ہیں۔ اس کی بے بہا نعمتوں سے ہر وقت لت پت ہوں ۛ

نورِ حق در یمن و یسرو تحت فوق  
 بر سر و در گردنم مانند طوق  
 ”اللہ تعالیٰ کے انعامات میرے دائیں، بائیں، نیچے، اوپر،  
 سر پر اور میری گردن میں طوق کی طرح ہیں۔“

کاہلم چہن آفریدی اے ملی  
 روزیم دہم ز راہ کاہلی  
 کاہلم من سایہ خیم در وجود  
 خفتم اندر سایہ افضال وجود

کاہلان و سایہ خسپان را مگر  
 روزیے نہادہ نوع دگر

چون زمین را پانبا شد جود تو  
 ابرار اند بسوئے او دو تو

طفل تا گيراؤ تا پويا نبود  
 مكبش جز گردن بابا نبود  
 طفل را چون پانبا شد مادرش  
 آيد ورزید وظيفه بر سرش  
 ”اے غنی! جب تو نے مجھے کاہل پیدا فرمایا ہے تو مجھے  
 روزی بھی کاہلی کی راہ سے عطا فرما۔

میں وجود میں کاہل اور سایہ میں سونے والا ہوں، تیرے افضال  
 اور کرم کے سایہ میں سو رہا ہوں۔

تو نے کاہلوں اور سایہ میں سونے والوں کے لئے بہت روزی  
 مقدر فرمائی ہے جو دنیا سے زالی ہی قسم کی ہے۔  
 چونکہ زمین کے پاؤں نہیں، اس لئے تیرا کرم اس کی طرف  
 بادلوں کی گھٹاؤں کو ہانکتا ہے۔

چونکہ بچہ کے پاؤں نہیں اس لئے اس کی ماں اس کے پاس  
 آکر اسے خوراک دیتی ہے۔

بچہ جب تک پکڑنے اور چلنے کی طاقت نہیں رکھتا، اس وقت  
 تک اس کا ابا اسے اٹھائے پھرتا ہے۔“

آخرت کی روزی کا بھی یہی حال ہے، علم و عمل دونوں میں میری محنت  
 اور کسب کو کوئی دخل نہیں، محض میرے رب کریم کا کرم ہے۔

①۷ اساعتِ دین پر فروع کرنے میں بے مثال فیاضی :

ارشاد : میں نے بچپن میں بہشتی زیور میں یہ حدیث دیکھی تھی :

”ایک شخص کسی جنگل میں تھا اس نے اچانک ایک بدلی میں یہ آواز سنی: ”فلاں شخص کے باغ کو پانی دے۔“

یہ آواز سنتے ہی وہ بدلی فوراً چلی اور ایک سنگستان میں خوب پانی برسایا، تمام پانی ایک نالے میں جمع ہو کر چلا، یہ شخص اس پانی کے پیچھے ہولیا۔ دیکھتا کیا ہے کہ ایک شخص اپنے باغ میں کھڑا ہوا بیلچہ سے پانی پھیر رہا ہے۔ اس نے اس باغ والے سے پوچھا: ”اللہ کے بندے! تیرا کیا نام ہے؟“

اس نے وہی نام بتایا جو اس نے بدلی میں سنا تھا، پھر باغ والے نے پوچھا: ”اللہ کے بندے! تو نے میرا نام کیوں دریافت کیا؟“ اس نے کہا:

”میں نے اس بدلی میں جس کا یہ پانی ہے ایک آواز سنی، تیرا نام لے کر کہا کہ اس کے باغ کو پانی دے۔ تو اس میں کیا عمل کرتا ہے؟ کہ اس قدر مقبول ہے۔“ اس نے کہا:

”جب تو نے پوچھا تو مجھے کہنا ہی پڑا، میں اس کی کل پیداوار میں سے ایک تہائی خیرات کر دیتا ہوں، ایک تہائی اپنے لئے اور بال بچوں کے لئے رکھ لیتا ہوں اور ایک تہائی پھر اس باغ میں لگا دیتا ہوں۔“

یہ حدیث پڑھ کر مجھے اتفاق فی سبیل اللہ کا شوق پیدا ہوا اور میں نے اپنی آمدن کی ایک تہائی امورِ دینیہ پر خرچ کرنے کا معمول بنالیا، میں اس کی برکات دیکھ کر حیران رہ گیا، پھر میں نے بتوفیق اللہ تعالیٰ معمول بنایا

لیا کہ اپنے مصارفِ ضروریہ سے زائد پوری کی پوری آمدن فی سبیل اللہ اڑا دیتا ہوں، یہ سب میرے ربِّ کریم کا کرم ہے، وَلَا تَحُولُ وَلَا قُوَّةَ إِلَّا بِهِ۔

## ⑱ وسعتِ رزق کے اسباب :

ارشاد : مجھے جو اللہ تعالیٰ نے وسعتِ مالیہ سے نوازا ہے اور امورِ خیر میں فراخ دلی سے خرچ کرنے کی توفیق عطا فرمائی ہے اس سے بعض لوگوں کو وہم ہوتا ہے کہ شاید میرے بچے مالی تعاون کرتے ہیں، یہ بالکل غلط ہے، بحمد اللہ تعالیٰ میرے پاس ان سے کئی گنا زیادہ خزانے ہیں۔

مجھ پر فتوحاتِ ربانیہ اور مال و دولت کی شب و روز موسلا دھار بارش کے اسباب یہ ہیں :

① اللہ تعالیٰ پر اعتماد۔

② غیر اللہ سے استغناء۔

③ شکرِ نعمت۔

④ حاجت سے زائد مال امورِ خیر میں خرچ کر دیتا ہوں جمع نہیں کرتا۔

یہ چار نمبر ہیں نے وضاحت کے لئے بتا دیئے ہیں ورنہ درحقیقت ان سب کی بنیاد صرف شکرِ نعمت ہی ہے، باقی تینوں چیزیں اسی شکرِ نعمت سے پیدا ہوتی ہیں۔

میں مجالسِ علماء و جامعاتِ اسلامیہ میں اپنی وسعتِ مالیہ کا ذکر اس لئے کرتا رہتا ہوں کہ علماء مجھ سے نسخہٴ کیمیا حاصل کر کے مخلوق کے دروازوں کی خاک چھلنے سے بچ جائیں۔

اللہ تعالیٰ نسخہ استعمال کرنے کی توفیق عطا فرمائیں اور نافع بنائیں۔

۱۹) کسی خاص قسم کے کھانے کی فرمائش سے اجتناب :

ارشاد : میں نے کبھی بھی گھر میں اپنے لئے کوئی چیز پکانے یا کھانے کی فرمائش نہیں کی۔

۲۰) کھانے پینے میں کسی سے خدمت نہ لینا :

ارشاد : میں گھر میں کھانے پینے کے سلسلہ میں کسی سے کام نہیں لیتا، پانی پینے کے لئے خود اٹھ کر جاتا ہوں، کھانے کے لئے اپنے پاس کھانا نہیں منگواتا بلکہ خود باورچی خانہ ہی میں چلا جاتا ہوں، وہاں چٹائی خود بچھاتا ہوں، پینے کا پانی اور کھانے کے برتن خود جمع کرتا ہوں، مگر کھانا خود نہیں نکالتا تاکہ اہل خانہ کے نظم میں دخل اور تقسیم میں خلل نہ ہو، فارغ ہو کر باقی کھانا ڈھانک کر، فارغ برتن سلیقہ سے رکھ کر، چٹائی خود لپیٹ کر اس کے مقام پر رکھتا ہوں۔

۲۱) تکالیف پہنچانے والوں پر احسانات :

ارشاد : میرا ہمیشہ سے یہ معمول ہے کہ کسی سے مجھے جسمانی تکلیف پہنچے یا عزت یا مال کو نقصان پہنچے تو میں اسے فوراً معاف کر دیتا ہوں، نہ دنیا میں انتقام لیتا ہوں اور نہ آخرت میں لوں گا۔ مزید اس کے لئے دعاء مغفرت اور اسے ایصالِ ثواب بھی کرتا ہوں بلکہ روزانہ اپنے تمام اعمال کا ثواب بخش کر مزید ایصالِ ثواب کے لئے تین بار سورہ اخلاص پڑھ کر تین بار یہ دعاء کرتا ہوں :

رَبِّ اغْفِرْ لِمَنْ ظَلَمْتُ وَلِمَنْ ظَلَمَنِي .

”یا اللہ! جس پر مجھ سے زیادتی ہو گئی ہو اُس کی بھی اور جس



نے مجھ پر زیادتی کی اس کی بھی مغفرت فرما۔  
اور یوں دعا کرتا ہوں:

”یا اللہ! میں تیرے اجر و ثواب سے ہرگز مستغنی نہیں! میں  
تو سراسر محتاج ہوں، سرتاپا احتیاج ہی احتیاج ہوں، مگر میرے مولیٰ  
تو مجھے صرف اپنے ہی خزانہ سے عطا فرما، ظالموں کے اعمال سے  
نہیں۔ میرے رب کریم! میں تیرے در کا فقیر ہوں، تو مجھے ظالموں  
سے بدلہ دلوانے کی بجائے اپنے ہی خزانہ رحمت سے عطا فرما۔“

۲۲) جان سے مار دینے کی دھمکی کا جواب:

ارشاد: ایک مولوی صاحب ایسے علاقہ کے رہنے والے ہیں جہاں  
کا جادو بہت مشہور ہے، انہوں نے ایک بار مجھے پیغام بھیجا:  
”میں آپ کو ہلاک کرنے کا عمل شروع کر رہا ہوں۔“  
یعنی بیمار کرنے کا نہیں، بلکہ جان ہی سے مار دینے کا عمل ہے۔  
ایسا نہیں کہ انھوں نے یہ بات کہیں کہی ہو جو مجھ تک پہنچ گئی، بلکہ قصداً  
ایک شخص کے ذریعہ مجھے یہ پیغام پہنچایا۔  
میں نے قاصد سے کہا:

”میرا جواب بھی لیتے جائیے، وہ یہ کہ آپ کے اس پیغام کا  
میرے قلب پر بال برابر بھی اثر نہیں ہوا، اس لئے کہ ہوگا وہی جو  
مقدر ہے، مثل مشہور ہے:

”کوؤں کے کوسنے سے کہیں ڈھور مرے ہیں۔“  
پھر اگر آپ کے عمل سے میں مر بھی گیا تو میرا کیا نقصان؟ فائدہ

ہی ہوگا کہ آپ نے ایک مسافر کو وطن پہنچا دیا، یہ آپ کا احسان ہوگا۔  
یہ تو ہے میرا تاثر، اور میرا عمل یہ ہے کہ پہلے بھی آپ کے لئے  
دین و دنیا کی ترقی کی دُعا کرتا تھا آج سے ان شاء اللہ تعالیٰ زیادہ  
دُعا کروں گا۔“

یہ صرف زبانی جواب نہیں تھا بلکہ بحمد اللہ تعالیٰ میں نے اس پر عمل بھی کیا،  
اُن کے جادو وغیرہ کا میں نے کوئی توڑ نہیں کیا، نہ ہی اس سے حفاظت کی کوئی تدبیر  
کی، صرف ان کے لئے دعا و خیر ہی کرتا رہا۔ آگے یہ معلوم نہیں کہ میرا جواب سُن کر  
انہوں نے مجھے ہلاک کرنے کا ارادہ بدل دیا یا انہوں نے عمل تو کیا مگر مجھ پر اس کا  
کوئی اثر نہیں ہوا۔ اس قصہ کو بیس برس گزر گئے، میں اب تک زندہ ہوں، بلکہ  
اللہ تعالیٰ کے فضل و کرم سے اس عرصہ میں کبھی بیمار بھی نہیں ہوا۔ شاید ان  
کے عمل کو ریورس گیئر لگ گیا، یاری ایکشن ہو گیا۔ اللہ تعالیٰ مجھے شکرِ نعمت  
عطا فرمائیں اور ان کی مغفرت فرمائیں۔

### ۲۳) مصیبت زدہ کو دیکھ کر معمولات :

ارشاد : میں جب بھی کسی مریض یا مصیبت زدہ کو دیکھتا ہوں تو یہ  
معمولات ادا کرتا ہوں :

۱۔ دُعا مسنون :

اَلْحَمْدُ لِلّٰهِ الَّذِي عَاقَانِيْ مِمَّا ابْتَلَاكَ بِهِ

۲۔ اپنے لئے دُعا :

”یا اللہ! مجھے قلباً، قولاً، عملاً شکرِ نعمت کی توفیق عطا فرما“

۳۔ اپنا محاسبہ :

”اس کا قالب بیمار ہے، میرے قلب کا کیا حال ہے؟  
بیمار تو نہیں؟ حفاظت کی دُعا۔“  
۴۔ اس کے لئے دُعا:

”یا اللہ! تو اسے اس مصیبت سے نجات عطا، فرما۔  
یا اللہ! اس مصیبت کو اس کے لئے اپنی طرف انابت و رجوع  
و فکرِ آخرت کا ذریعہ بنا۔

کفارہ سیئات و باعثِ ترقی درجات بنا۔  
اور اسے آئندہ دنیا و آخرت میں جتنی آفات بھی پہنچنے والی ہیں  
تو اپنی رحمت سے اس مصیبت کو ان سب کی طرف سے قصاص  
بنادے۔“

(۲۳) معاشی مشقت میں مبتلا کو دیکھ کر معمولات:

ارشاد: میں جب بھی کسی کو کسی گھٹیا پیشہ یا کمانے کی مشقت میں  
مبتلا دیکھتا ہوں تو یہ معمولات ادا کرتا ہوں:  
۱۔ دُعا مسنون:

اَلْحَمْدُ لِلّٰهِ الَّذِیْ عَافَانِیْ مِمَّا ابْتَلاَکَ بِہِ .

۲۔ اپنے لئے دُعا:

”یا اللہ! اس سے نفرت اور اس کی حقارت سے میرے دل  
کی حفاظت فرما۔

نہیے قلباً، قولاً، عملاً شکرِ نعمت کی توفیق عطا، فرما۔“

۳۔ اپنا معاش:

”یہ طلبِ دنیا میں اتنی مشقت برداشت کر رہا ہے، کیا میں آخرت کے لئے اتنی محنت کر رہا ہوں؟ اللہ تعالیٰ سے طلبِ توفیق۔“

۴۔ اس کے لئے دُعا؛

”یا اللہ اے اس مشقت سے نجات عطا فرما، اپنی رحمت سے اسے اس پیشہ کا نعم البدل عطا فرما۔  
اگر یہ مسلمان نہیں تو اسے دولتِ اسلام عطا فرما۔  
اس مشقت کو اس کے لئے اپنی طرفِ انابت، رجوع و فکرِ آخرت کا ذریعہ بنا۔

کفارہٗ سیئات و باعثِ ترقی درجات بنا۔  
اے آئندہ دنیا و آخرت میں جتنی بھی آفات پہنچنے والی ہیں، تو اپنی رحمت سے اس مشقت کو ان سب کی طرف سے قصاص بنا دے۔“

## ۲۵) احترامِ علم کے تقاضے؛

ارشادِ : میں احترامِ علم کی وجہ سے باسٹھ سال کی عمر تک ہم عمر علماء کی مجلس میں بھی کبھی چار زانو نہیں بیٹھا، اسی طرح کسی خدمتِ دینیہ کے وقت مثلاً تدریس، افتاء، تصنیف اور اصلاحی ڈاک وغیرہ لکھتے وقت اور کھانا کھاتے وقت چار زانو نہیں بیٹھتا تھا، اب مجبوراً بیٹھنا پڑتا ہے، اتنی عمر تک اپنی نشست پر کبھی تکیہ بھی نہیں رکھتا تھا، تکیہ پر ٹیک لگانا تو درکنار پاس رکھنے سے بھی شرم آتی تھی۔

کسی سے جسم یا پاؤں اب تک بھی نہیں دبوٹانا، پاؤں دبانے کے لئے خواہ کوئی مخلص کتنا ہی اصرار کرے تو بھی اجازت نہیں دیتا، بہت شرم آتی ہے۔

## (۲۶) سفر میں نزاع کے اسباب اور ان کا علاج؛

ارشاد: سفر میں عموماً دیندار لوگوں کا بھی آپس میں نزاع ہونے لگتا ہے، اس میں بہت تیقظ و ہوشیاری کی ضرورت ہے، سفر کے لغوی معنی ”اظہار“ کے ہیں، اس میں انسان کی حقیقت ظاہر ہو جاتی ہے، اسی لئے اس کا نام ”سفر“ رکھا گیا ہے۔

سبب نزاع یہ ہے کہ ابتداء سفر کے دن، تاریخ، وقت، سواری اور راستہ وغیرہ کی تعیین میں، راستہ میں کہیں قیام اور مدت قیام میں، مقام مقصود میں پہنچ کر جائے قیام میں، طعام کی نوعیت اور وقت میں، اور اس قسم کے بہت سے امور میں اختلاف رائے ہوتا ہے، پھر مشقت سفر کی وجہ سے طبیعت میں تیزی آ جاتی ہے، اس لئے اپنی رائے کے خلاف کا تحمل نہیں ہوتا۔

اس کا علاج یہ ہے کہ کسی ایک کو سفر کا امیر منتخب کر لیا جائے، دوسرے سب رفقاء ہر کام میں اس کی اطاعت کریں، اس کی رائے پر عمل کرنے سے کوئی تکلیف بھی ہو تو اس سے شکایت نہ کریں، بلکہ اس پر دنیوی سکون اور اخروی اجر کا خیال کر کے صبر کریں۔

میرا معمول ہے کہ سفر میں ہمیشہ سب انتظامات کسی دوسرے کے سپرد کر دیتا ہوں، کسی چیز میں قطعاً کوئی رائے نہیں دیتا، اس سے بہت سکون و راحت سے سفر ہوتا ہے۔ ناظم کی غلطی سے کوئی تکلیف بھی پہنچے تو اس پر

ظاہر نہیں ہونے دیتا، بلکہ بہر حال اس کا احسان ہی سمجھتا ہوں۔  
خود امیر سفر بننے میں کئی پریشانیاں ہوتی ہیں، مثلاً فراغِ قلب میں خلل واقع ہوتا ہے، کوئی کام کسی کی رائے کے خلاف ہو جائے تو اس کو شکایت ہوتی ہے، بالخصوص اگر کوئی ایسی غلطی ہو جائے جو باعثِ تکلیف ہو، اگر رفقہ صبر کریں اور کسی قسم کی شکایت نہ کریں تو بھی ندامت ہوتی ہے۔

(۲۷) مسلمان سے خرید و فروخت میں نقصان کے باوجود اسے غیر مسلم پر ترجیح دینا:

ارشاد: ہومیوپیتھک ڈاکٹروں میں مشہور ہے:  
”مسلمان ہومیوپیتھک اسٹور والوں سے دوائیں خالص نہیں ملتیں، صرف ہندو ڈاکٹر ٹی۔ ڈی راجہ خالص دوائیں رکھتا ہے۔“  
اس لئے ہومیوپیتھک ڈاکٹر اس سے دوائیں خریدتے ہیں، مگر میں کبھی بھی ہندو ڈاکٹر سے کوئی دوا نہیں منگواتا ہمیشہ مسلمانوں ہی کے اسٹوروں سے منگواتا ہوں، اور ان دواؤں سے خوب فائدہ ہوتا ہے۔ بلکہ میرا خیال ہے کہ ٹی، ڈی کی دواؤں کی نسبت ان سے زیادہ فائدہ ہوتا ہے۔  
مجھے یہ پسند نہیں کہ میرا پیسا ہندو کے پاس جائے، علاوہ ازیں یہ بھی پسند نہیں کہ مسلمانوں کی نسبت ہندو کی تجارت میں زیادہ ترقی ہو۔

(۲۸) جمائی روکنے کے نسخے:

ارشاد: حضور اکرم صلی اللہ علیہ وسلم نے جمائی کو روکنے کی کوشش کرنے کا حکم فرمایا ہے، جمائی کو روکنے کے نسخے یہ ہیں:

- ۱۔ حضور اکرم صلی اللہ علیہ وسلم کے تصور سے جمائی رک جاتی ہے۔
- ۲۔ نچلے ہونٹ کو اوپر کے دانت سے ذرا سا چبائیں۔
- ۳۔ نچلے اور اوپر کے دانتوں سے زبان کو ذرا کاٹیں۔
- ۴۔ نیچے اور اوپر کی ڈاڑھوں کو ملا کر زور سے بھینچیں۔



حضرت کے ایک پرانے خادم نے ایک بار پرچہ میں لکھ کر دیا:  
 ”میں عرصہ دراز سے حضرت کی خدمت میں حاضری دیتا ہوں،  
 مجھے اس پر حیرت ہے کہ حضرت کو کبھی بھی جمائی نہیں آئی۔“  
 حضرت اقدس نے فرمایا:

”میں نے بچپن میں زمانہ طلب علم میں اپنے استاذ سے سنا تھا  
 کہ جمائی کے وقت حضور اکرم صلی اللہ علیہ وسلم کا تصور کیا جائے تو  
 جمائی فوراً رک جاتی ہے۔ میں نے اسی وقت سے اس پر عمل  
 شروع کر دیا، اب جمائی کا کچھ پتا ہی نہیں چلتا، کبھی کبھار کچھ ادنیٰ  
 سا احساس ہوتا ہے، فوراً از خود محسن اعظم صلی اللہ علیہ وسلم فِداہُ  
 اَبِیْ وَ اُمِّیْ ”آپ پر میرے ماں باپ قربان“ کا تصور آ جاتا ہے  
 اور وہ احساس وہیں ختم ہو جاتا ہے۔“

کثرتِ ذکر کی برکت سے بھی جمائی ختم ہو سکتی ہے، اس  
 لئے کہ حضور اکرم صلی اللہ علیہ وسلم کا ارشاد ہے:  
 ”جمائی شیطان کا اثر ہے۔“

اور ذکر سے شیطانی اثر زائل ہو جاتا ہے۔ مگر کثرتِ ذکر کا یہ اثر  
 لازم نہیں، اس لئے کسی کو جمائی آئے تو اس سے متعلق ذکر سے

غفلت کی بدگمانی کرنا جائز نہیں۔“

۲۹) بغرض اصلاح جن لوگوں کو سزا دی ان سے معافی مانگنا؛

ارشاد: میں نے حمیتِ دینیہ کی خاطر یا کسی معصیت سے روکنے کے لئے جن لوگوں کو جسمانی سزا دی یا زبانی زجر و توبیخ کی، بعد میں اُن سے معاف کرایا ہے اور ان کی تطہیبِ خاطر کے لئے انہیں گرانقدر نقد ہدیہ بھی دیا، علاوہ ازیں ان کے لئے روزانہ دُعا، وایصالِ ثواب کا بھی معمول ہے۔  
اولاد کے بالغ ہونے کے بعد اُن سے بھی معاف کرایا، نابالغ کا معاف کرنا شرعاً معتبر نہیں۔

یہ عمل اس لئے کیا کہ شاید سزا دینے میں حدِ شرعی سے تجاوز ہو گیا ہو یا اس میں نفس کی شرکت ہو گئی ہو۔

شاگردوں اور اصلاحی تعلق رکھنے والوں سے معاف کرانے میں ان کے بگڑنے اور دینی ضرر کا سخت خطرہ ہے اس لئے ان کے ساتھ یہ معاملہ نہیں کرتا، البتہ ان کے لئے خصوصی دُعا اور اپنے لئے استغفار کا معمول ہے۔

۳۰) اہل اللہ کی نقل کا اثر؛

ارشاد: نقل کا بھی اثر ہوتا ہے، اس پر اپنے بچپن کا قصہ یاد آگیا میں نے ایک بار مشائخ کی نقل اتاری تھی، بعید نہیں کہ اسی کی بدولت اللہ تعالیٰ نے یہ منصب عطا فرمایا ہو۔ ہے تو اب بھی نقل ہی، مگر جس ربِّ کریم نے ”نقل“ عطا فرمائی اس کی رحمت سے امید ہے کہ اسے ”اصل“ بنا ہی دے گا، بلکہ ہیں تو ”اصل“ کی بھی ضرورت نہیں، ضرورت تو قبول کی ہے، آگے اُن کی مرضی



خواہ اصل بنا کر قبول فرمائیں یا نقل ہی قبول فرمائیں۔  
 نہ گوری سے مطلب نہ کالی سے مطلب  
 پیاجس کو چاہے سہاگن وہی ہے

### (۳۱) دعوت کا کھانا، ہضم نہ ہونا؛

ارشاد: مجھے کبھی بھی ایسی دعوت کا کھانا، ہضم نہیں ہوتا جہاں کوئی اہم دینی یا دنیوی کام نہ ہو صرف دعوت ہی مقصود ہو، بہت قلیل مقدار میں کھانے سے بھی ہضم میں فتور آجاتا ہے۔ بعض اوقات تو معدہ میں شدید درد تک کی نوبت آجاتی ہے۔ ہاں کوئی اہم کام مقصود ہو اور کھانا ضمنّا ہو تو خوب پیٹ بھر کر کھانے سے بھی تکلیف نہیں ہوتی۔

دوپہر کے کھانے کے بعد قیلولہ کی عادت ہے، اگر قیلولہ نہ کروں تو ہضم پر بُرا اثر پڑتا ہے، اسی طرح کھانے کے متصل بعد زیادہ دیر تک مسلسل بیٹھنا اور کسی دینی کام میں منہمک ہونا بھی مضر ہے، مگر ”مجلس تحقیق مسائل حاضرہ“ کے اجتماعات میں مسلسل کام میں انہماک اور دوپہر کے کھانے کے بعد بھی بغیر قیلولہ عصر تک مسلسل کام کے لئے بیٹھنے سے بھی ہضم پر کوئی بُرا اثر نہیں پڑتا، حالانکہ وہاں کھانا بھی خوب رغبت سے کھایا جاتا ہے۔

### (۳۲) خستہ حال مخلوق سے عبرت حاصل کرنا؛

ارشاد: میں جب کبھی کسی خستہ حال انسان یا حیوان کو دیکھتا ہوں مثلاً خارش زدہ کتا یا مری گدھا وغیرہ تو فوراً سوچتا ہوں کہ اگر اللہ تعالیٰ مجھے ایسا بنا دیتے تو میرا کیا اختیار تھا؟ اس پر شکر ادا کرتا ہوں۔

۳۳) نیک بندوں کو حرام دواؤں سے نفع کی بجائے نقصان ہوتا ہے؛

ارشاد: میرا معمول ہے کہ میں علاج کے لئے کبھی بھی اونچے درجہ کے ڈاکٹر کی طرف رجوع نہیں کرتا، ہمیشہ متوسط علاج پر اکتفا کرتا ہوں، دوسروں کو بھی اسی کی ترغیب دیتا ہوں۔

ایک بار میرے اللہ نے اپنی معرفت کا ایک اور سبق دینے کے لئے ایسا سبب پیدا فرما دیا کہ اس کے ذریعہ مجھے ایک بین الاقوامی بہت مشہور اسپیشلسٹ ڈاکٹر کے پاس پہنچا دیا، اس نے میرا خوب معائنہ کرنے کے بعد نظام ہضم کی اصلاح کے لئے دوا ”ٹرائی ٹیمیل“ لکھ دی، میں نے کھائی تو پیٹ میں شدید درد کا دورہ پڑا، ساتھ ہی سخت متلی اور قے کا حملہ۔

میں نے سوچا کہ یہ دوا اصلاح ہضم کے لئے بہت مشہور ہے، پھر ایسے اسپیشلسٹ ڈاکٹر نے خوب اچھی طرح معائنہ کے بعد تجویز کی ہے، اس کے باوجود برعکس اثر کیوں؟ اللہ تعالیٰ نے اس کو جو یورس گیر لگا دیا ہے اس میں یقیناً کوئی حکمت ہے۔

میں نے دوا کی شیشی پر لکھا ہوا نسخہ پڑھا تو سب سے اول اور سب اجزاء سے مقدار میں زیادہ ”پنکری اے ٹین“ تھا، یہ خنزیر یا بیل کے لبلبہ سے بنتا ہے، اگر یہ دوا پاکستان میں بنی ہوئی تو اس احتمال کی بناء پر گنجائش تھی کہ اس مرکب کا یہ جز بھی پاکستان ہی میں بنایا گیا ہوگا، باہر سے درآمد کرنے کا یقین نہیں، اور پاکستان میں اسلامی ذبیحہ کے مطابق بیل ہی کے لبلبہ سے بنایا گیا ہوگا مگر اس شیشی پر ”میڈان جرمنی“ لکھا ہوا تھا، وہاں اگر بیل ہی سے بنایا ہو تو بھی اسلامی ذبیحہ نہ ہونے کی وجہ سے وہ بھی حرام۔ بس میں سمجھ گیا؛

الْخَبِيثَاتُ لِلْخَبِيثِينَ.

”خبیث چیزیں خبیث لوگوں کے لئے ہیں۔“

میرے رب کریم نے مجھے حرام سے بچانے کے لئے دوا کو ریورس گیر لگا دیا ہے، اس پر مجھے دو مسرتیں ہوئیں؛

ایک مسرت یہ کہ غیر شعوری طور پر حرام کا ذرہ حلق میں جانے سے بھی اللہ تعالیٰ نے بچا لیا، اور یہ کرم طرف اُن کے ساتھ ہوتا ہے جو حرام سے بچنے کا اہتمام کرتے ہیں، ورنہ؛

دریخا مردمان ند کہ دریامی خورد و آروغ نمی زنند  
”یہاں حرام خوری میں ایسے بہادر موجود ہیں کہ دریابی جاتے ہیں اور ایک ڈکار تک بھی نہیں لیتے۔“

دوسری مسرت یہ کہ بحمد اللہ تعالیٰ میں الْخَبِيثَاتُ لِلْخَبِيثِينَ کی فہرست میں نہیں بلکہ وَالطَّيِّبَاتُ لِلطَّيِّبِينَ کی فہرست میں ہوں۔

★ پوری آیت یوں ہے؛

الْخَبِيثَاتُ لِلْخَبِيثِينَ وَالْخَبِيثُونَ لِلْخَبِيثَاتِ وَالطَّيِّبَاتُ  
لِلطَّيِّبِينَ وَالطَّيِّبُونَ لِلطَّيِّبَاتِ ط (۲۴-۲۶)

”خبیث عورتیں خبیث مردوں کے لئے ہیں اور خبیث مرد خبیث عورتوں کے لئے، اور پاک عورتیں پاک مردوں کے لئے ہیں اور پاک مرد پاک عورتوں کے لئے۔“

یہاں حضرت والا کا مقصد یہ ہے کہ ناپاک و حرام غذائیں اور دوائیں فاسق و فاجر لوگوں کو فائدہ کرتی ہیں اور پاک و حلال غذائیں اور دوائیں نیک لوگوں کو فائدہ دیتی ہیں ★

مجھے تو ”ٹرائی زمیل“ کی بجائے ”جوارش شاہی“ سے فائدہ ہوتا ہے، جس کے اجزاء یہ ہیں :

”شربتِ انار شیریں، شربتِ انار ترش، گلاب، عرقِ بیدمشک، زرشک، مربہٴ ہلیلہ، مربہٴ آملہ، قند سفید“

دیکھئے کیسے جنتی پھلوں اور مفرح و لذیذ طبیبات کا مرکب ہے، پھر میں تو جوارش شاہی سادہ نہیں کھاتا بلکہ جوارش شاہی جواہر دار کھاتا ہوں، جواہر سے اس کی لذت، فرحت اور قوت میں اضافہ کے علاوہ جواہر جنت کی یاد بھی تازہ ہو جاتی ہے۔

اسی طرح مجھ پر اللہ تعالیٰ کا یہ بھی خاص کرم ہے کہ بدبودار سبزیاں جیسے لہسن، پیاز، مولیٰ وغیرہ مجھے بدوں پکائے کچی کبھی موافق نہیں آتیں، ذرا سا ریزہ بھی اندر چلا جائے تو بس نزلہ، گلے میں درد، اور تقریباً چوبیس گھنٹے تک سخت بدبو کا احساس، اور طبیعت سخت پریشان رہتی ہے۔

اللہ تعالیٰ اپنی رحمت سے نطافتِ قلب کی دولت سے بھی نوازیں۔

### ۳۴) جسمانی علاج کا نسخہٴ اکسیر:

ارشاد: لوگوں نے طلبِ مال و جاہ میں اندھا دھند دوڑا رہا ہے، بے لگام کی طرح طلبِ شفاء یعنی علاج میں بھی بہت زیادہ غلو شروع کر دیا ہے۔ اللہ تعالیٰ نے ہر کام میں اعتدال کا حکم فرمایا ہے، اس لئے ہر حاجت میں اختصار و اعتدال سے کام لینا لازم ہے، لوگ علاج کے سلسلہ میں بہت اونچے معیار کے اسپیشلسٹ ڈاکٹروں کے چکر میں رہتے ہیں۔ وقت، پیسا اور سکون برباد کرتے ہیں۔

ہر مصیبت کا صحیح علاج یہ ہے کہ سب سے پہلے اپنے مالک کی طرف متوجہ ہو کر گناہوں سے توبہ و استغفار کرے، پھر دُعا کرے، پھر گھر ملو معمولی اشیاء، سونف، اجوائن، جوشاندہ وغیرہ سے کام لے، خوراک میں پرہیز کرے، ایک وقت کا فاقہ کر لے۔ ۱+ فاقہ = اِفاقہ۔

ان تدابیر سے کامیابی نہ ہو تو کسی متوسط قسم کے حکیم یا ڈاکٹر کی طرف رجوع کرے، شفاء بہر حال اللہ تعالیٰ کے قبضہ قدرت میں ہے، بہت اونچے علاج کی فکر ہرگز نہ کرے، اسبابِ شفاء میں اختصار و اعتدال کے ساتھ اللہ تعالیٰ پر توکل و اعتماد رکھے، کارساز تو صرف وہی ہے، اختیارِ اسباب صرف تعمیلِ حکم کی خاطر ہے تو پھر تعمیل اسی حد تک ہوگی جس حد تک حکم ہے، اور حکم اختصار و اعتدال کا ہے۔

ذرا سوچئے تو کہ اگر آپ اونچے علاج کی پریشانیاں اٹھانے کے بعد بچ بھی گئے تو آخر کب تک؟

تاکہ ؟ \_\_\_\_\_ ”آخر کب تک؟“

موت سے کوئی مفر نہیں، اصلی اور دائمی زندگی تو آخرت کی زندگی ہے، اس کی فکر کریں، دنیا کی زندگی تو بہر حال ختم ہو جانے والی ہے۔ پھر اعتدال سے زیادہ اسباب اختیار کرنے سے بجز پریشانی ہی پریشانی کے کیا فائدہ؟ بس جس کے قبضہ میں جان ہے اس کے حکم کے مطابق اعتدال کے ساتھ علاج کریں، جان کا مالک چاہے گا تو اسی وقت اٹھالے گا اور چاہے گا تو اس وقت عارضی طور پر شفاء دے دے گا، اور پھر چند دن کے بعد اٹھالے گا، لے جائے گا ضرور، کسی حال میں بھی چھوڑے گا نہیں، پھر علاج میں اس کے حکم اعتدال سے تجاوز اور پریشانی سے کیا حاصل؟

پریشانیوں سے نجات کے لئے میرا وعظ ”ہر پریشانی کا علاج“ پڑھا کریں۔  
 جس شخص کو معمولی یا متوسط علاج سے فائدہ نہ ہو اور اونچے علاج سے  
 فائدہ ہو تو وہ دو رکعت نماز توبہ پڑھ کر توبہ واستغفار کر کے اپنے مالک کو راضی کرے  
 اس لئے کہ متوسط علاج سے فائدہ نہ ہونا اور بہت اونچے علاج میں مبتلا ہونا  
 مالک کی ناراضی کی علامت ہے۔ علاوہ ازیں اس سے بھی بڑا عذاب عمر بھر  
 کے لئے یہ ہوگا کہ اللہ تعالیٰ کی طرف سے اس کے ساتھ اس معاملہ کا اس پر یہ  
 اثر ہوگا کہ ہمیشہ اونچے علاج ہی کی فکر اور عذاب میں گرفتار رہے گا۔  
 اور جس شخص کو اونچے علاج سے فائدہ نہ ہو یا فائدہ کی بجائے نقصان  
 پہنچے وہ اللہ تعالیٰ کا شکر ادا کرے، اور دو رکعت نماز شکرانہ پڑھے کہ اللہ تعالیٰ  
 نے آئندہ کے لئے اونچے علاج کے عذاب سے بچنے کا سبق دے دیا۔

میرے رب کریم نے اونچے علاج سے ہمیشہ میری حفاظت فرمائی ہے، اس  
 وقت بے شمار واقعات میں سے عبرت کے لئے بطور مثال صرف تین قصے بتاتا ہوں؛  
 ① ایک بار لکھتے وقت میرے دماغ میں بہت زبردست جھٹکا لگا ہوا تھا  
 سوچا کہ کسی ایلوپیتھک ڈاکٹر سے مشورہ کرتا ہوں تو وہ ٹسٹ، ایکسرے اور آپریشن  
 کے چکروں میں ڈال دے گا پھر واللہ اعلم کیا حشر ہوگا۔ اس لئے میں نے ہومیوپیتھک  
 ڈاکٹر کو فون کیا مگر انہوں نے بھی میری بات سنتے ہی خلاف توقع شور مچانا شروع  
 کر دیا، بہت زور سے چلائے؛

”یہ دماغ کا معاملہ ہے جو بہت ہی خطرناک ہے، اس لئے فوراً  
 پہلی فرصت میں دماغ کا معاینہ کروائیں، گلشن میں فلاں ہسپتال  
 میں اتنے کروڑ کی بہت قیمتی جدید ترین مشینیں منگوائی گئی ہیں فوراً  
 وہاں جا کر معاینہ کروائیں، فوراً، فوراً، پہلی فرصت میں۔“

میں نے فون بند کر دیا اور سوچنے لگا کہ ہسپتال والوں کو مشینوں کی قیمت  
 کروڑوں روپے مع منافع وصول کرنے کے لئے بکرے ذبح کرنے کی ضرورت ہے،  
 سوان کے اس مقصد کے لئے دوسرے بکرے بہت ہیں، مجھے مذبح میں جانے کی  
 ضرورت نہیں۔ پھر میں نے اس عارضہ کے اسباب پر غور کیا تو اس نتیجہ پر پہنچا کہ یہ  
 دماغی محنت کی کثرت اور استراحت و آرام کی قلت کا اثر ہے، چنانچہ میں نے محنت  
 و استراحت میں افراط و تفریط کو چھوڑ کر اعتدال کا راستہ اختیار کر لیا اور برائے نام  
 ہومیوپیتھی کی ایک بہت ہلکی پھلکی دوا (ایکونائٹ) کی ایک دو خوراکیں کھالیں،  
 بفضل اللہ تعالیٰ اس وقت سے اب تک اٹھارہ سال کے عرصے میں کبھی بھی یہ  
 تکلیف نہیں ہوئی، اللہ تعالیٰ آیندہ بھی حفاظت فرمائیں، اگر خدا نخواستہ مذبح  
 میں چلا جاتا تو واللہ اعلم وہ میرے دماغ کو چیر بھاڑ کر کیا بناتے، واللہ الحفیظ۔  
 میرا ایک دُعا کا معمول ہے، ویسے تو یہ دُعا ہمیشہ ہی جاری رہتی ہے مگر  
 ایسے مواقع میں بالخصوص اس کی طرف توجہ ہوتی ہے، دُعا یہ ہے:

اللَّهُمَّ لَا تَجْعَلْنِي فَرِحًا فَخُورًا وَاجْعَلْنِي بِرَحْمَتِكَ عَبْدًا اشْكُورًا.

”یا اللہ! تو مجھے اترانے والا اور فخر کرنے والا نہ بنا، تو مجھے اپنی

رحمت سے اپنا شکر گزار بندہ بنالے۔“

② میں جب مغربی ممالک گیا تو ٹورنٹو (کینیڈا) میں قیام کے دوران میرے  
 دائیں گردے کے مقام پر درد ہونے لگا، اس سے پہلے بھی کبھی کبھی اس مقام پر بلکہ  
 جسم کے مختلف حصوں میں اعصابی درد ہوتے رہتے تھے، اس لئے مجھے یقین تھا  
 کہ یہ درد بھی انہی اعصابی دردوں کے سلسلہ کی ہی ایک کڑی ہے، اس کے  
 باوجود چونکہ اللہ تعالیٰ کی طرف سے ایک بہت بڑا درس معرفت مقدر تھا اس  
 لئے خیال ہوا کہ شاید یہ دردِ گردہ ہو جس کا علاج کراچی کی بنسبت ٹورنٹو میں

زیادہ بہتر ہو سکے گا، میزبان کو بتایا گیا تو انہوں نے ایک بہت بڑے ہسپتال کے مالک ایک ماہر ڈاکٹر کو بلا لیا جو صورت و سیرت سے بہت صالح نظر آ رہے تھے، انہوں نے بہت محبت و عقیدت سے میرا معائنہ کر کے مجھے اپنے ہسپتال لے جانے کا کہا، میں میزبان اور ڈاکٹر کی مروت میں بادلِ نخواستہ ہسپتال چلا گیا، ڈاکٹر صاحب نے الٹرا ساؤنڈ کروانے کو کہا، اس پر مجھے بہت تعجب ہوا اس لئے کہ میں یہ سنتا رہتا تھا کہ الٹرا ساؤنڈ عورتیں حمل معلوم کرنے کے لئے کروا رہی ہیں، ڈاکٹر صاحب نے مجھے الٹرا ساؤنڈ کے عملہ کے سپرد کر دیا وہ بھی بہت ہی محبت و عقیدت سے پیش آئے، انہوں نے مجھے تخت پر لٹا کر میرے پوے پیٹ پر لٹی سی مل دی جس سے مجھے بہت سخت گھن آرہی تھی مگر ”مرتاکیانہ کرتا“

الٹرا ساؤنڈ کا نتیجہ دیکھ کر ڈاکٹر صاحب نے کہا :

”آپ کے پتے میں بہت سی پتھریاں ہیں“

یہ سنتے ہی میں نے فوراً زور سے ہاتھ جھٹکتے ہوئے بہت جوش اور پُر

شوکت لہجہ سے کہا :

”میرے اندر ایک پتھری بھی نہیں“

یہ عجوبہ دیکھ کر ڈاکٹر، میزبان اور دوسرے رفقاء پر حیرت سے سکتہ طاری

ہو گیا، مجھے معلوم نہیں تھا کہ الٹرا ساؤنڈ کے نتیجہ میں غلطی کا بھی امکان ہے اس

کے باوجود میں نے محض ڈاکٹر صاحب کی قدرے تسکین کے لئے پوچھا :

”الٹرا ساؤنڈ کا نتیجہ کبھی غلط بھی ہو سکتا ہے؟“

ڈاکٹر صاحب بولے :

”ایک فیصد غلطی کا امکان رہتا ہے“



میں نے کہا :  
 ”ایک فیصد جو غلط ہوتا ہے وہ میرے حصہ میں آ گیا ہے  
 اور باقی ننانوے فیصد دوسرے مریضوں کی طرف۔“  
 ڈاکٹر صاحب بولے :  
 ”ہزار میں ایک غلط ہوتا ہے۔“

میں نے کہا :  
 ”ہزار میں ایک غلط نکلتا ہو یا لاکھ میں ایک، بہر صورت  
 جو غلط نکلتا ہے اس وقت میرے لئے وہی نکلا ہے اور ہزار یا  
 لاکھ میں سے باقی دوسرے مریضوں کی طرف۔“  
 ڈاکٹر صاحب کچھ سکتے کے بعد ذرا دبی زبان سے بولے :  
 ”یہ ایمر جنسی کیس ہے جلد از جلد آپریشن کی ضرورت ہے  
 بہتر ہے کہ یہیں کرا لیں ورنہ کراچی پہنچتے ہی فوراً کسی ہسپتال سے رابطہ کریں۔“  
 میں نے کہا :

”جب کچھ ہے ہی نہیں تو آپریشن کس لئے؟“  
 اگر مجھے اس مرض کا یقین بھی ہو جاتا تو بھی آپریشن ہرگز نہ کروانا، پریشانی  
 کی بجائے شوقِ وطن اٹھ رہا تھا، اللہ تعالیٰ ہسپتال کی موت کی بجائے اپنی راہ  
 میں شہادت کی موت مقدر فرمائیں۔

وہاں سے واپسی پر حرمین شریفین میں حاضری ہوئی، مدینہ منورہ پہنچنے پر معلوم  
 ہوا کہ وہاں اپنے ایک خاص شخص کے مستشفی الاحد میں بہت گہرے روابط ہیں،  
 اسے نعمتِ غیر مترقبہ سمجھ کر خیال ہوا کہ اس ہسپتال میں دکھا لیا جائے، وہاں کئی  
 ایکسے لینے کے بعد بتایا گیا کہ سب کچھ صاف ہے کہیں بھی بال برابر بھی کوئی

نشان تک نہیں، میں نے کہا:

”ٹوڑٹوڑ والوں نے تو بہت ہی محبت و عقیدت کا مظاہرہ کرتے ہوئے بہت احتیاط سے الٹرا ساؤنڈ لے کر بتایا ہے کہ پتے میں بہت سی پتھریاں ہیں۔“

انہوں نے دو کیپسول دے کر کہا:

”رات کو یہ کیپسول کھالیں، کل صبح ایک گلاس دودھ اور دو انڈے لے کر آئیں دودھ میں انڈے حل کر کے پلائیں گے پھر ایک سرے لیں گے وہ ایسا صاف آئے گا کہ اس میں شک و شبہ کی کوئی گنجائش نہ رہے گی۔“

چنانچہ دوسرے روز ہم دودھ اور انڈے لے کر گئے، انہوں نے دودھ میں انڈے حل کر کے مجھے پلائے، پھر کچھ دیر کے بعد ایک سرے لے کر بتایا کہ بالکل صاف ہے، ڈاکٹر صاحب ایک سرے والا کاغذ لے کر ٹیوب لائٹ کے بالکل قریب چلے گئے اور کاغذ کو تیز روشنی کے سامنے پھیلا کر اس کا رخ میری طرف کر کے کہا کہ دیکھئے کیسا مکمل طور پر صاف ہے کہیں کوئی ذرا سا بھی نشان نہیں، پھر میری طرف متوجہ ہو کر بہت پُرتیاک لہجہ سے بولے:

اَنْتَ شَابٌّ فَتَزَوِّجْ.

”آپ جوان ہیں نئی شادی کیجئے۔“

اس وقت میری عمر پچھتر سال تھی علاوہ ازیں مغربی ممالک کے سہ ماہی سفر سے میری صحت پر بہت بُرا اثر پڑا تھا، ان حالات میں مدینۃ الرسول صلی اللہ علیہ وسلم میں مستشفی الاحد کے ڈاکٹر کا یہ فیصلہ سنتے ہی میں فوراً اپنے رب کریم کی نعمت اور ڈاکٹر کی محبت کی قدردانی کے اظہار کے لئے کرسی سے ایسے اچھل کر کھڑا ہو گیا جیسے بنوٹ کے میدان میں نکلتے وقت جست لگانے سے پہلے، اس کے ساتھ ہی میں نے بھی

ڈاکٹر صاحب کے جواب میں اسی طرح بلکہ اس سے زیادہ پُر تپاک لہجہ سے کہا:

اَتَزَوَّجُ دَحِيْنَ فِي مَدِيْنَةِ الرَّسُوْلِ صَلَّى اللّٰهُ عَلَيْهِ وَسَلَّمَ.  
 ”میں ابھی مدینۃ الرسول صلی اللہ علیہ وسلم میں شادی کرتا ہوں“

اس سے میرا مقصد یہ تھا

زہے شادی کہ قربانش کم صد شادمانی را  
 خوشامستی کہ گرد یار چون پرکار می رقصم  
 ”کیسی ہی اچھی شادی ہے کہ میں اس پر سینکڑوں شادیوں  
 کو قربان کر دوں اور کیسی ہی بہترین مستی ہے کہ میں یار کے گرد پرکار  
 کی طرح رقص کر رہا ہوں“

۳) ایک شخص نے اپنی بیوی کا الٹرا ساؤنڈ کروایا تو بتایا گیا کہ حمل میں تین  
 خرابیاں ہیں، ایک یہ کہ بچہ ترچھلے ہے، دوسری خرابی یہ کہ الٹا ہے، تیسری کہ نامکمل  
 ہے، اس لئے آپریشن کے بغیر ولادت ناممکن ہے اور بچہ کے زندہ رہنے کی کوئی  
 توقع نہیں، وہ بہت پریشان ہوئے، مجھ سے دُعا کے لئے کہا، میں نے انہیں الٹرا ساؤنڈ  
 کروانے کی حرکت پر سخت تنبیہ کی تو انہوں نے رورو کر خوب گڑ گڑا کر توبہ کی اور اللہ  
 تعالیٰ سے عہد کیا کہ آئندہ کبھی بھی ایسی حرکت نہیں کرے گا۔

اس پر اللہ تعالیٰ نے یوں دستگیری فرمائی کہ بالکل صحیح وقت پر گھر ہی میں  
 بہت سہولت سے مکمل تندرست بچی پیدا ہوئی۔

میں نے ہمیشہ اپنے اور گھروالوں کے علاج کے سلسلہ میں بہت اونچے  
 علاج سے احتراز کیا ہے، بسا اوقات اللہ تعالیٰ کی رحمت کا ظہور اس طرح ہوا کہ  
 گھر کے کسی فرد کو کسی مرض کے بہت شدید حملہ میں ڈاکٹر نے فوراً ہسپتال لے  
 جانے کو کہا، میں نے ہو میوپیتھی کی بنکی بھٹکی دوا دے دی، اللہ تعالیٰ نے اسی

سے شفاء عطاء فرمادی، ہسپتال کی مصیبت سے بچا لیا، ایک بار گھر والوں کا مرض بہت شدید و مدید ہو گیا، ان کی دل جوئی اور احباب کے اصرار کی وجہ سے کسی بہت اونچے اسپیشلسٹ ڈاکٹر کا علاج شروع کیا، پہلی ہی خوراک سے مرض کا شدید دورہ پڑا، اس علاج سے توبہ کی، اور اونچے علاج کے عذاب سے نجات پر اللہ تعالیٰ کا شکر ادا کیا، پھر کسی معمولی دوا سے فائدہ ہو گیا۔

ایک بار ایک ڈاکٹر نے قیمتی دوائیں لکھ دیں، میں نے دوائیں خریدنے کی بجائے اتنی رقم دارالافتاء میں داخل کر دی۔

طیب کی صلاحیت اور دوا کی خاصیت سب کچھ اللہ تعالیٰ کے اختیار میں ہے، حضرت رومی رحمہ اللہ تعالیٰ فرماتے ہیں ۛ

چون قضا آید طبیب ابلہ شود  
آن دوا در نفع خود گمرہ شود  
از قضا سرکنگبین صغیرا فرود  
روغن بادام خشکی می نمود  
از ہلیلہ قبض شد اطلاق رفت  
آب آتش را مدد شد همچو نفت

اللہ چاہے تو طبیب کی عقل سلب کر لے مرض کی صحیح تشخیص یا دوا کی صحیح تجویز نہ کر سکے، اگر مرض کی تشخیص بھی صحیح اور دوا کی تجویز بھی صحیح ہو گئی تو دوا کو رپورس گیر لگا دے، نفع کی بجائے نقصان کرنے لگے۔

حضرت اقدس دامت برکاتہم نے یہ مضمون نماز عصر کے بعد بیان فرمایا تھا، اس کے اختتام پر ارشاد فرمایا:

”ابھی نماز عصر سے قبل یہ مضمون میرے ذہن میں تھا، اسی

حالت میں نماز کے لئے آگیا، نماز میں خیال آیا کہ تو نے اونچے علاج سے فائدہ نہ ہونے یا فائدہ کی بجائے نقصان ہونے کی صورت میں یہ تجویز کیا ہے کہ اللہ تعالیٰ کا شکر ادا کریں اور دو رکعت نفل شکرانہ کے پڑھیں، تو نے خود بھی اس پر عمل کیا ہے یا نہیں؟

سوچنے پر یہ جواب ملا کہ دل اور زبان سے ادا، شکر کی توفیق تو بحمد اللہ ملتی رہی ہے، مگر شکرانہ کے دو رکعت نفل پڑھنا یاد نہیں اس لئے نماز ہی میں عزم کر لیا کہ مغرب تک زندہ رہا تو ان شاء اللہ تعالیٰ مغرب کے بعد نفل پڑھوں گا، عصر کے بعد نفل نماز مکرہ ہے ورنہ ابھی پڑھ لیتا۔

میں بحمد اللہ تعالیٰ ہمیشہ یہ کوشش کرتا ہوں کہ جس چیز کی دوسروں کو تبلیغ کرتا ہوں پہلے خود اس پر عمل کروں۔“

(۳۵) مصلحت کی خاطر شریعت کی خلاف ورزی اسلام کی تحریف ہے؛

ارشاد: اس دورِ فتن کا ایک بہت بڑا فتنہ یہ ہے کہ شریعت کے احکام و مسائل کو مصالح کے تابع کر کے شریعت میں تحریف کی جا رہی ہے، مصالح کے تحت حرام کو حلال اور حلال کو حرام بنایا جا رہا ہے۔ دوسروں کو دیندار بنانے کی مصلحت سے اُن کے ساتھ بدعات و منکرات میں شرکت کی جا رہی ہے۔ اسی طرح جامعاتِ اسلامیہ کے منتظمین جامعہ کی مصلحت کے لئے حکمِ شریعت کے خلاف کام کر لیتے ہیں، درحقیقت تو جامعہ دین کی حفاظت کے لئے ہے، مگر یہ جامعہ کی حفاظت پر دین کو بھینٹ چڑھا دیتے ہیں، اور نادان دوست کی

طرح یہ نہیں سوچتے کہ یہ جامعہ کی حفاظت کا ذریعہ نہیں بربادی کا سامان ہے۔ اس سے بھی بڑھ کر سیاسی مولویوں نے تو سیاست ہی کو معبود بنا لیا ہے۔ سیاسی مصلحت سے جب چاہیں حرام کو حلال اور حلال کو حرام کر دیں، ان کی نظر میں اللہ تعالیٰ کے نازل فرمودہ احکام تو کوئی چیز ہیں ہی نہیں، بس ان کا اللہ تو صرف سیاست ہی ہے، اللہ کا بندہ تو یوں کہتا ہے:

”مسائل کے سامنے مصالح کو مصالحہ کی طرح پیس ڈالو،

مصالحہ کو جتنا زیادہ پسایا جاتا ہے سالن اتنا ہی زیادہ لذیذ بنتا ہے۔“

مصلحت صرف یہی ہے کہ ہر حالت میں صرف اپنے مالک کے حکم کی

تعمیل کرو۔

یاد رکھئے! کسی بھی مصلحت کی خاطر خواہ دوسروں کو تبلیغ کرنے اور ان کو دین کی طرف مائل کرنے کی مصلحت ہو یا کسی دینی ادارہ کی مصلحت ہو یا کوئی سیاسی مصلحت ہو، کسی صورت میں بھی کسی بدعت اور گناہ کا ارتکاب اور حکم شریعت سے انحراف سخت بے دینی والحاد ہے اور دین اسلام کی تحریف ہے۔

اس کا مدلل و مفصل بیان میرے رسالہ ”سیاست اسلامیہ“ میں ہے۔

یہ رسالہ ”احسن الفتاویٰ“ جلد ۱۷ کتاب الجہاد میں ہے اور مستقل بھی شائع

ہو چکا ہے۔

(۳۶) کسی مسئلہ میں علماء کے اختلاف کی اشاعت جائز نہیں:

ارشاد: جس مسئلہ میں علماء کا اختلاف ہو اس کی عام اشاعت جائز نہیں، اس لئے کہ عوام اختلاف علماء کی حقیقت سے بے خبر ہوتے ہیں، اور د سے تجاوز کر جاتے ہیں، اس سے انتشار پیدا ہوتا ہے، جو علماء سے بدظنی کا ذریعہ

اور دین سے بیزاری و نفرت کا سبب بنتا ہے، اس لئے مسائل اختلافیہ کو صرف علماء ہی تک محدود رکھنا ضروری ہے، اور ان کی اشاعت کے لئے صرف خالص علمی کتابوں ہی تک تحدید لازم ہے۔

ایک بار ماہنامہ ”بینات“ میں مشینی ذبیحہ سے متعلق دو متضاد فتاویٰ شائع ہوئے۔ ادارہ کی طرف سے دونوں مضمون میری طرف ارسال کر کے کہا گیا، ”اس سے متعلق اپنا فیصلہ مدلل تحریر کریں، جو ”بینات“ میں شائع کیا جائے گا۔“

میں نے کہا:

”اس طرح میں اس سے متعلق کچھ نہیں لکھوں گا، متضاد فتاویٰ کی عوام میں اشاعت مضر ہے، اس لئے اس مسئلہ پر علماء کی مجلس غور کرے، اگر اتفاق ہو جائے تو متفقہ فیصلہ ”بینات“ میں شائع کیا جائے، ورنہ یہ بحث صرف علماء ہی تک محدود رہے۔“

مجھے جب صبح صادق سے متعلق عام غلطی کا علم ہوا تو اس وقت میں نے یہ فیصلہ کیا کہ اسے دوسرے علماء کے سامنے پیش کرتا ہوں، اگر سب کا اتفاق ہو گیا تو سب کی تصدیق سے اس کی عام اشاعت ہوگی ورنہ میں عوام میں اس کا قطعاً اظہار نہ کروں گا، صرف خواص کو نماز فجر میں احتیاط کا مشورہ دیتا رہوں گا۔

چنانچہ میں نے پہلے ماہنامہ ”بینات“ کے ذریعہ تمام علماء کو اس سے متعلق اظہار رائے کی اس طرح دعوت دی:

”اگر کسی عالم کو اس تحقیق سے اختلاف ہو تو مجھے مطلع فرمائیں۔“

کسی نے بھی مجھے کچھ نہ لکھا تو میں نے اسے ”مجلس تحقیق مسائل حاضرہ“ میں پیش کیا، اور مجلس کے متفقہ فیصلہ کے بعد مجلس کی طرف سے اسے شائع کیا۔

مجلس کے مشاہدات اور فیصلوں کی تفصیل میری کتاب ”صح صادق“ میں ہے، جسے ”احسن الفتاویٰ“ جلد ۲ میں شامل کر دیا گیا ہے۔

اس کے بعد جب دوسرے علماء کی طرف سے رجوع اور مخالفت کی اشاعت ہونے لگی تو میں نے اعلان کر دیا:

”کسی مسجد میں کسی ایک نمازی کو بھی میرے نقشہ پر اعتراض ہو تو میرا نقشہ مسجد سے ہٹا دیا جائے، ہمارا کام مسئلہ بتانا ہے منوانا نہیں۔“

۳۷) عالم اسلام کی فلاح و بہبود کی دُعا ہر مسلمان پر فرض ہے :

ارشاد: پورے عالم اسلام کی فلاح و بہبود اور پاکستان کے استحکام اور اس میں صالح اقتدار کے قیام کے لئے دُعا کا معمول بنانا ہر مسلمان پر فرض ہے۔ کیونکہ یہ تو ظاہر ہے کہ اس بارہ میں حسب استطاعت کوشش کرنا فرض عین ہے، اور دُعا کی استطاعت ہر شخص کو ہے، اس لئے اگر کسی نے دُعا میں غفلت کی تو بروز قیامت اس سے متعلق سوال ہوگا۔

میں روزانہ یوں دُعا کرتا ہوں :

”یا اللہ! تو پاکستان اور پورے عالم اسلام کے دشمنوں کو تہس نہس اور تباہ و برباد فرما، مقہور، مغلوب، مردود، مطرود فرما، ان کی صفوں میں انتشار و اختلاف پیدا فرما۔

یا اللہ! تو اسلام اور پورے عالم اسلام کو فتح و نصرت اور غلبہ عطا فرما، آپس میں محبت اور اتفاق و تعاون کی نعمت عطا فرما، اختلاف کے عذاب سے نجات عطا فرما، تمام دنیا کے



مسلمانوں کو اعتقاداً، قولاً، عملاً اپنی مرضی کے مطابق پکے اور سچے مسلمان بنا، ترکِ سیئات کی توفیق عطا، فرما۔

یا اللہ! پاکستان کو استحکام عطا، فرما، دنِ دگنی راتِ چوگنی ترقی عطا، فرما، اندرونی و بیرونی دشمنوں کو مقہور و مغلوب فرما۔

یا اللہ! ہمیں اقرار و اعتراف ہے کہ بے دینی کا اقتدار ہماری سیئات کی وجہ سے ہم پر عذاب ہے، یا اللہ! تو ہماری سیئات سے درگزر فرما، اور اپنی رحمت سے صالح اقتدار عطا، فرما۔

یا اللہ! پاکستان میں صالح اقتدار قائم کرنے کے بارہ میں میرے اندر کسی قسم کی کوئی صلاحیت ہو اور میں نے اسے بروئے کار لانے میں غفلت کی ہو تو اسے معاف فرما، اس کے وبالِ دنیوی و عذابِ اخروی کو اپنی رحمتِ واسعہ سے خیرِ کثیر سے بدل دے۔  
 فَأُولَٰئِكَ يَبْدِلُ اللَّهُ سَيِّئَاتِهِمْ حَسَنَاتٍ وَكَانَ اللَّهُ غَفُورًا رَّحِيمًا ۝ (۲۵-۷۰)

”اللہ تعالیٰ ایسے لوگوں کے گناہوں کی جگہ نیکیاں عنایت فرمادے گا اور اللہ تعالیٰ غفور رحیم ہے۔“  
 کی فہرست میں داخل فرما۔

یا اللہ! آئندہ کے لئے میرے اندر ایسی کوئی صلاحیت تیرے علم میں ہو تو اس کا میرے قلب میں القاء فرما، اور اس کو باخسن و جہ انجام دینے کی توفیق عطا، فرما، آسان فرما، قبول فرما، مٹھ و منج بنا، اس میں برکت عطا، فرما، عملِ قلیل میں نفعِ کثیر عطا، فرما۔  
 یہ دعا میرا روزانہ کا دائمی معمول ہے۔

۳۸) غیر اللہ سے حاجت کا پورا ہو جانا علامتِ عذاب اور نہ ہونا

علامتِ رحمت ہے :

ایک بار حدیث :

وَمَنْ يَسْتَغْنِ يُغْنِهِ اللَّهُ وَمَنْ يَسْتَعْفِفْ يُعِفَّهُ اللَّهُ.

”جو شخص غیر اللہ سے مستغنی رہنا چاہے، اللہ اسے مستغنی رکھے گا

اور جو غیر اللہ کی احتیاج سے بچنا چاہے اللہ اسے بچائے گا۔“

پر بیان فرماتے ہوئے ارشاد فرمایا :

”معلوم نہیں مولویوں کو اللہ تعالیٰ کے ان صریح فیصلوں اور

وعدوں پر کیوں اعتماد نہیں؟ اس حدیث میں اللہ تعالیٰ کا وعدہ

مذکور ہے کہ جو غیر سے مستغنی بن کر رہنا چاہے ہم اس کو مستغنی کر کے

رکھیں گے۔

ایک مدرسہ کا سفیر میرے پاس آیا، میں نے اسے حضرت

حکیم الامتہ قدس سرہ کا وعظ ”تأسيس البنیان علی تقویٰ من

اللہ و رضوان“ پکڑا کر کہا: ————— ”اس کا مطالعہ کیجئے۔“

اس نے کہا: ————— ”یہاں نہیں پڑھوں گا، گھر جا کر پڑھوں گا۔“

میں نے پوچھا: ————— ”کیوں؟“

فرمانے لگے :

”یہاں پڑھوں گا تو چندہ مانگنے کی ہمت ٹوٹ جائے گی۔“

اس سے ثابت ہوا کہ انہیں غیر اللہ کے دروازوں کی خاک

چھاننے ہی میں مزا آتا ہے۔

ایک اور سفیر کو میں نے چندہ کا دھندا چھوڑنے کی تبلیغ کی تو اُس نے کہا:

”چندہ مانگنا چھوڑ دیں تو دین کے کام کیسے چلیں گے؟“  
میں نے کہا:

”یہاں ”دارالافتاء والارشاد“ میں بغیر چندہ کے کیسے کام چل رہا ہے؟“  
★ اب تو اللہ تعالیٰ نے حضرت والا کو دنیوی مال و دولت سے بھی اتنا نوازا ہے کہ ”دارالافتاء والارشاد“ کے پورے مصارف خود برداشت کرنے کے علاوہ دوسرے دینی اداروں کو بھی بہت بھاری رقوم دے رہے ہیں، اُس زمانہ میں اتنی وسعت نہ تھی، محض توکل ہی پر سب کام چل رہے تھے ★

اس کا جواب سنئے، فرماتے ہیں:

”اللہ تعالیٰ کا یہ معاملہ تو صرف آپ کے ساتھ خاص ہے۔“  
میں نے کہا:

”یہ تو کلمہ کفر ہے، فوراً توبہ کیجئے، وہ تو فرماتے ہیں:

”میں رب العالمین ہوں۔“

اور آپ کا عقیدہ معاذ اللہ! یہ ہے:

”وہ صرف رب الرشید ہی ہے۔“

رمضان میں تو چندہ مانگنے والوں کی ایسی یورش ہوتی ہے بالخصوص کراچی پر تو ایسا دھاوا بولتے ہیں کہ ان سے جان بچانے کے لئے دوکاندار کہیں چھپ کر بیٹھتے ہیں۔ میں نے ایک بار ایک مولوی صاحب کو رمضان میں دوکان سے جوتالانے بھیجا، انہوں نے جا کر ملازم سے پوچھا:

”حاجی صاحب کہاں ہیں؟“

ملازم نے جواب دیا: — ”نہیں ہیں۔“

مولوی صاحب نے میرا نام لیا تو ملازم نے ایک چھوٹے سے کمرے کی طرف اشارہ کر کے کہا: — ”اس کمرے میں ہیں۔“  
یہ حقیقت خوب سمجھ لیجئے کہ اگر غیر سے سوال نہیں کیا گیا مگر قلب میں غیر اللہ سے کچھ ملنے کا میلان پیدا ہو گیا تو غیر کے قلب پر اس کا بھی یہ اثر پڑتا ہے کہ اس کے قلب سے اس کی وقعت جاتی رہتی ہے۔

اگر غیر اللہ سے سوال یا اس کی طرف میلان کے بعد کسی کی حاجت پوری ہو گئی تو وہ دو رکعت صلوٰۃ التوبہ پڑھ کر استغفار کرے اور اگر وہاں سے کچھ نہ ملا تو دو رکعت شکرانہ کے طور پر پڑھے کہ یا اللہ! تیرا بڑا ہی کرم ہے کہ غیر کے دروازہ سے بچا لیا، ورنہ اگر یہاں سے مل جاتا تو پھر کسی دوسرے دروازہ کی طرف نظر جاتی، اس طرح در بدر دھکے کھانے پڑتے۔“

اس پر حضرت والا نے ایک بہت ہی عجیب قصہ بیان فرمایا، جو مروجہ طریقہ سے چندہ مانگنے والوں کے لئے نسخہء اکسیر کیسیا تاثیر کا درجہ رکھتا ہے، ارشاد فرمایا:

”ایک بار رمضان میں ایک مولوی صاحب پنجاب سے میرے ہاں آگئے، کہنے لگے:

”اپنے مدرسہ کے لئے چندہ مانگنے آیا ہوں، آپ کے ہاں قیام کروں گا، آپ اس بارہ میں میری اعانت کریں، اہل ثروت

کے ہاں سفارش کر دیں۔

میں نے کہا:

”میں تو کسی کی جائز کام میں بھی سفارش نہیں کرتا اور اس طریقہ سے چندہ مانگنے کو تو میں محرام سمجھتا ہوں، اس کے لئے کیسے سفارش کروں؟ یہ کام مجھ سے نہیں ہو سکتا۔“

انہوں نے کہا: ————— ”میں استخارہ کر کے آیا ہوں۔“

میں نے انہیں قیام کی اجازت دے دی، حالانکہ میں کسی ایسے شخص کو دارالافتاء میں قیام کی ہرگز اجازت نہیں دیتا جو چندہ کی غرض سے آیا ہو خواہ وہ میرا کتنا ہی پُرانا شناسا ہو، مگر میں نے انہیں اجازت دے دی۔ درحقیقت منجانب اللہ اس ذریعہ سے ان کی ہدایت مقدر تھی، منجانب اللہ مجھے یقین تھا کہ انہیں کراچی سے کچھ نہیں ملے گا، شاید اس سے انھیں سبق حاصل ہو جائے۔ چنانچہ میں نے اُن سے کہا:

”ایک آپ کے استخارہ کی برکت، دوسری ہمارے حضرت

قدس سرہ کی خانقاہ میں قیام کی برکت، تیسری میری حرکت۔ خانقاہ

اور استخارہ کی برکت اور میری حرکت سے اللہ تعالیٰ آپ کی یقیناً

دستگیری فرمائیں گے، اور وہ اس طرح کہ ان شاء اللہ تعالیٰ آپ کو

کراچی سے ایک پائی بھی چندہ میں نہیں ملے گی۔“

اب اللہ تعالیٰ کی دیکھی سُنئے، پہلے دن چندہ مانگنے جانے لگے تو میں نے

پھر ان سے کہا:

”ان شاء اللہ تعالیٰ ایک پائی بھی نہیں ملے گی۔“

وہ بیچارے دن بھر دھکے کھاتے رہے، شام میں مجھے شدت سے انتظار

کہ انہیں کچھ ملتا ہے یا نہیں۔

چنانچہ وہ آئے، پوچھنے پر بتایا: ————— ”کچھ نہیں ملا۔“  
میں نے کہا:

”الحمد للہ! پھر کہتا ہوں ان شاء اللہ تعالیٰ ایک پائی بھی  
نہیں ملے گی۔“

مگر انہیں کہاں یقین آئے، دوسرے دن پھر مانگنے کے لئے کمر باندھی اور  
نکل گئے، اب مجھے پھر انتظار کہ کیا ہوتا ہے۔  
شام میں آکر بتایا: ————— ”کچھ نہیں ملا۔“  
میں نے کہا:

”الحمد للہ! ان شاء اللہ تعالیٰ ایک پائی بھی نہیں ملے گی۔“  
وہ پھر بھی نہ مانے، تیسرے روز بھی چلے گئے، شام میں واپس آئے تو میں  
نے کہا: ————— ”سنائیے۔“  
کہنے لگے:

”آج تو بہت ہی ذلیل ہوا، میں نے مولانا احتشام الحق صاحب  
تھانوی سے ایک سیٹھ کی طرف سفارشی پرچہ لکھوایا، جب میں اس  
کی دکان میں داخل ہونے لگا تو دور ہی سے وہ سیٹھ زور سے چلایا:  
”اوسوشلسٹ! نکل یہاں سے۔“

میں نے دل میں سوچا کہ ذرا اور آگے بڑھوں، مولانا کا خط میرے  
پاس ہے، انہیں کوئی غلط فہمی ہو رہی ہے (مولانا اس زمانہ میں  
سوشلزم کے خلاف صفِ اول میں تھے۔ جامع) جیسے ہی میں  
نے مولانا کا سفارشی پرچہ دکھایا اس نے بہت غصہ سے پھاڑ کر

زور سے دور پھینک دیا اور پھر وہی بات بہت غصہ سے دہرائی:  
 ”چل نکل یہاں سے سوشلسٹ۔“

میں نے کہا:

”الحمد للہ! ان شاء اللہ تعالیٰ ایک پائی بھی نہیں ملے گی۔“  
 مگر میرے بار بار کہنے اور اتنی ذلت اٹھانے کے باوجود ان کو عبرت نہ ہوئی  
 اور چوتھے روز بھی چل نکلے، شام میں آئے، میں تو پہلے ہی سے ان کا حال سننے کو  
 منتظر تھا کہ اُن پر آج کیا گزری؟ دیکھا تو مُنہ اُترا ہوا، چہرہ مُرجھایا ہوا، کہنے لگے:  
 ”آج تو اتنا ذلیل ہوا ہوں کہ بس چندہ مانگنے سے میں نے  
 توبہ کر لی۔“

اب وہ اپنا قصہ بتانے لگے، میں نے کہا:  
 ”ذرا ٹھہریئے، آپ نے بہت بڑے گناہ سے توبہ کی ہے،  
 اس کا اعلان مجمع میں کریں، تاکہ وہ لوگ آپ کی توبہ پر گواہ بن جائیں۔“  
 میں نے چند دوستوں اور یہاں کے طلبہ کو جمع کر لیا، پھر اُن مولوی صاحب  
 سے کہا کہ اب بتائیے، کہنے لگے:

”آج ایک کروڑوں پتی سیٹھ سے ملاقات ہو گئی، جو میرا  
 تبلیغی بھائی ہے، جیسے ہی اس پر میری نظر پڑی فوراً خیال آیا کہ بس  
 یہاں سے تو اتنا ملے گا کہ سارے ہی جھگڑے ختم ہو جائیں گے،  
 کیونکہ وہ بہت بڑا تبلیغی ہے، علاوہ ازیں میرا گہرا دوست اور  
 تبلیغی ساتھی ہے، ہم دونوں غیر ممالک میں تبلیغ میں بہت عرصہ تک  
 اکٹھے رہے ہیں۔“

میں نے انھیں مدرسہ کے لئے چندہ دینے کی ترغیب دی۔

انہوں نے کہا: ————— ”آپ افطاری ہمارے ہاں کریں۔“  
 میں نے اس نیت سے قبول کر لی کہ کچھ نہ کچھ تو ضرور دیں گے  
 ہی، افطاری کرائی، کھانے سے فراغت کے بعد میں انہیں دیکھ  
 رہا ہوں کہ شاید جیب سے ہزاروں روپے کا چیک نکالیں گے مگر  
 وہ اللہ کا بندہ ہاتھ ہی نہیں ہلا رہا۔ بالآخر مایوس ہو کر میں نے کہا:  
 ”اس وقت دارالافتاء والا ارشاد، پہنچنے کا کیا طریقہ ہے؟“

چونکہ وہ بہت بڑا مالدار ہے، دروازہ پر تین چار کاریں کھڑی رہتی  
 ہیں، اس لئے دارالافتاء پہنچنے کا طریقہ دریافت کرنے سے سیری  
 نیت یہ تھی کہ یہ مجھے اپنی گاڑی پر چھوڑ آئے گا مگر اس نے دوستی  
 وغیرہ کا کچھ خیال نہ کیا اور کہا:

”باہر سے کوئی رکشا پکڑ لیجئے۔“

اس ذلت کے بعد میں چندہ مانگنے سے توبہ کرتا ہوں۔“  
 اس کے بعد وہ اپنے گھر واپسی کی تیاری کرنے لگے، میں نے کہا:  
 ”آپ گناہ کی حالت میں چند روز میرے پاس رہے ہیں اب  
 توبہ کے بعد پاک ہو کر بھی چند روز قیام فرمائیں۔“

مگر وہ مزید قیام پر آمادہ نہ ہوئے۔ چونکہ وہ رمضان کے پورے مہینے کے  
 لئے بزعیم خویش اس ”جہاد“ پر نکلے تھے اس لئے انہوں نے اپنے لباس کے دو  
 جوڑے دھو بی کو دھلنے دے دیئے تھے، میں نے کہا:  
 ”دھو بی سے کپڑے تولے کر جائیں۔“

کہنے لگے: ————— ”آپ یہ جوڑے دھو بی سے منگو کر طلبہ کو دے دیں۔“  
 چندہ کرنے آئے تھے مگر اپنے بدن کے کپڑے بھی چھوڑ گئے، گھر جا کر



بہت امتنان اور شکریہ کا خط لکھا جس میں یہ بھی تحریر تھا:  
 ”یہاں آکر اعتکاف بیٹھ گیا ہوں، آپ کی بدولت  
 اللہ تعالیٰ نے کئی سالوں کے بعد اعتکاف کی دولت سے نوازا ہے۔“  
 میں نے اللہ تعالیٰ کا شکر ادا کیا کہ اس نے میرے ذریعہ ان  
 مولوی صاحب کو ہدایت دی اور چندہ مانگنے کے گناہ سے توبہ کی  
 توفیق عطا فرمائی۔“

### ۳۹) صدر امریکہ حاضری کی درخواست کرے تو:

حضرت والا کی نوعمری میں ایک شخص نے آپ سے کہا:  
 ”امریکہ کا صدر آیا ہوا ہے، بہت لوگ دیکھنے جا رہے ہیں  
 آپ بھی چلیں۔“

حضرت اقدس دامت برکاتہم نے از شاد فرمایا:  
 ”کافر کی زیارت کو جانا حرام ہے اس لئے میں نہیں جاسکتا،  
 ہاں صدر امریکہ کو مجھ سے ملنے کی خواہش ہو اور وہ اس کی درخواست  
 کرے تو میں اس کی درخواست فوراً قبول نہیں کروں گا، بلکہ غور  
 کروں گا، اگر اس کی مجھ سے ملاقات سے اس کے ایمان لانے کی  
 توقع ہو تو اجازت دوں گا ورنہ نہیں۔“

### ۴۰) دینی کاموں میں بھی غیر اللہ سے استغناء:

ایک بار حضرت والا کے ایرانی متوسلین نے آپ کو ایران تشریف لانے کی  
 دعوت دی، معلوم ہوا کہ ایران کے لئے این اوسی مشکل سے ملتا ہے، اس لئے

حضرت والا سے اجازت لئے بغیر ایک صاحب بغرض سفارش ایک لیڈی ڈاکٹر کے پاس چلے گئے، جو اس وقت کے وزیراعظم کی رشتہ دار تھیں۔

لیڈی ڈاکٹر نے حضرت والا سے ٹیلیفون پر رابطہ قائم کیا اور این اوسی دالانے کی پیشکش کی۔ حضرت والا نے اسے منع فرمادیا، اور جو صاحب ان کے پاس سفارش کے لئے گئے تھے انہیں فہمائش اور تنبیہ فرمائی کہ وہ سفارش کرانے کیوں گئے؟ لیڈی ڈاکٹر نے مختلف اوقات میں متعدد بار بذریعہ ٹیلیفون پیشکش کی اور بالآخر خود حضرت والا کے مکان پر حاضر ہو کر یہ خدمت انجام دینے کی درخواست کی مگر حضرت والا نے انکار فرمادیا۔

حضرت والا کے بڑے صاحبزادہ مولوی محمد صاحب حضرت والا کی معیت میں ایران جانا چاہتے تھے، حضرت نے اُن سے فرمایا:

”آپ براہ راست متعلقہ محکمہ کے دفتر میں چلے جائیں، اگر اللہ تعالیٰ کے علم میں ہمارے اس سفر میں اہل ایران کا کوئی معتدبہ دینی نفع ہے تو بدوں سفارش ہی کام ہو جائے گا، ورنہ ہم نہیں جائیں گے، میں نے استخارہ کر لیا ہے اس کے بعد منجانب اللہ جو کچھ بھی ہوگا ان شاء اللہ تعالیٰ بہتر ہی ہوگا۔“

صاحبزادہ دفتر میں گئے تو دیکھا کہ درخواست دہندگان کی بہت لمبی قطار ہے، ہر درخواست دہندہ سے افسر بہت پیچیدہ سوالات کر رہا ہے، اور اکثر درخواستیں رد کر رہا ہے جس کی درخواست قبول کرتا ہے اسے سرٹیفکیٹ دینے کے لئے بہت لمبی تاریخ دے رہا ہے، مگر صاحبزادہ کے کمرے میں داخل ہوتے ہی انہیں افسر نے بدوں کسی تعارف کے فوراً اپنے پاس بلا لیا اور بدوں کسی سوال کے درخواست قبول کر کے کہا:

”آپ کل سٹیفکیٹ لے جائیں، قطار میں نہ لگیں بلکہ سیدھے  
میرے پاس آجائیں۔“

### (۴۱) آلاتِ علم کا احترام اور قدرِ نعمت :

ارشاد : میں کاغذ کو ضائع ہونے سے بچانے کا بہت اہتمام کرتا ہوں،  
طلبہ امتحان کے پرچوں میں بہت سا کاغذ خالی چھوڑ دیتے ہیں، اسے کاٹ لیتا ہوں،  
ڈاک اور دستی پرچوں میں کاغذ کا کوئی حصہ خالی نظر آئے تو اسے کاٹ کر محفوظ رکھ لیتا  
ہوں، جو زیرِ تحریر تحقیقاتِ علمیہ کی یادداشت لکھنے کے کام آجاتا ہے۔ مختلف مضامین  
کی فوٹو کاپیاں بکثرت آتی ہیں جن کی ایک جانب خالی ہوتی ہے وہ طلبہ کو دے دیتا  
ہوں تاکہ تمرینِ افتاء کی تحریرات و تخریجِ فرائض و فلکیات کے حساب میں  
استعمال کریں۔

کاغذ علومِ اسلامیہ کے ضبط و حفاظت کا ذریعہ ہونے کی وجہ سے بہت بڑی  
نعمت ہے، اس کا احترام بہت ضروری ہے، اسے ضائع کرنا اس کی بے حرمتی  
اور نعمت کی ناقدری ہے۔

### (۴۲) متعلقاتِ کتاب کا ادب :

ارشاد : کتاب کے ساتھ جو چیز بھی لگ جاتی ہے، مثلاً جس کاغذ میں  
کتاب لپیٹی گئی، کتاب باندھنے کی ڈوری، کتاب میں بغرض نشان رکھا ہوا  
کاغذ کا پرزہ وغیرہ، میں ان سب کا احترام کرتا ہوں، کوڑے میں نہیں پھینکتا،  
بلکہ جلانے کے لئے جمع کرنے کی ٹوکری میں ڈالتا ہوں۔

## ۴۳) دین پر استقامت کی برکت سے اہل سیاست کی الزام تراشی سے حفاظت؛

حضرت والا نے جب سوشلزم کی مخالفت کی اور اس مقصد کے لئے تحریری اشاعت کے علاوہ پاکستان کے مغربی و مشرقی دونوں حصوں کا دورہ کیا تو سوشلزم کے حامیوں نے دشنام طرازی میں کوئی کسر نہ چھوڑی، مگر اس کے باوجود بحمد اللہ تعالیٰ حضرت اقدس پر کوئی الزام نہ لگا سکے اور کوئی عیب تلاش نہ کر سکے، جبکہ اہل سیاست کو الزام تراشی و عیب جوئی میں خصوصی مہارت ہوتی ہے۔

اس بارہ میں حضرت اقدس دست برکاتہم نے ارشاد فرمایا: ”جو شخص ایمان کے امتحان اور فتنہ کے زمانہ میں بھی ہر قدم پر صرف اپنے مالک کی رضا کو ہر وقت پیش نظر رکھتا ہے اور اسے ہر چیز پر مقدم رکھتا ہے، ہر حال میں احکام شرع اور حدود اللہ پر قائم رہتا ہے، دنیا کا کوئی تعلق، کوئی مروّت، کوئی طمع، کوئی خوف اس کی استقامت میں بال برابر بھی لچک پیدا نہیں کر سکتا، اللہ تعالیٰ ایسے فتنوں کے زمانہ میں مخالفین کے غلط الزامات سے اس کی حفاظت فرماتے ہیں۔“

یہ مجھ پر میرے رب کریم کا بہت بڑا کرم ہے، فتنوں کے ایسے طوفان میں دین پر استقامت صرف اسی کے کرم کی دشگیری ہے اور الزامات سے حفاظت بھی محض اسی کا کرم ہے، میں اسے سوچ کر اللہ تعالیٰ کا بہت شکر ادا کرتا ہوں۔“

## ۴۴) جہادِ نفسی و شہدائے

ارشاد: مجھے کبھی بلا ضرورت سیاحت برائے سیاحت کا شوق نہیں ہوا۔ دارالعلوم دیوبند میں تحصیل علم کے دوران ایک بار حضرت مدنی قدس سرہ لاہور میں مدعو ہوئے، بہت سے طلبہ بھی لاہور جانے کو تیار ہو گئے، میں بھی تیار ہو کر ریلوے پلیٹ فارم پر پہنچ گیا، وہاں جا کر سوچا:

”جانے سے مقصد اگر حضرت مدنی مدظلہ کا بیان سُننا ہے تو اس سے ہم یہیں رہ کر بھی منتفع ہو سکتے ہیں، اور اگر لاہور دیکھنا مقصود ہے تو شہر سب ایک ہی جیسے ہوتے ہیں، بازار ہوگا، دورویہ دوکانیں ہوں گی، رات میں بجلی کی رنگینیاں ہوں گی، کشادہ سڑکیں اور بلند و بالا عمارتیں ہوں گی، کہیں کچھ تفریح گاہیں ہوں گی۔“  
بس میں نے پلیٹ فارم پر بیٹھے بیٹھے ہی تصوّر میں لاہور اور اس کی رنگینیاں سب کچھ دیکھ لیا اور وہیں سے واپس دارالعلوم پہنچ گیا۔  
جب دماغی مشاغل کی کثرت کے باعث باسٹھ سال کی عمر کے بعد غیر معمولی ضعف لاحق ہو گیا اور ڈاکٹروں نے روزانہ کچھ وقت تفریح کے لئے نکلنے کا مشورہ دیا تو میں نے اس پر عمل کیا۔

ابتداء میں خیال آیا کہ میں تو اکثر یہ شعر پڑھا کرتا ہوں ۛ  
ستم ست گر ہو ست کشد کہ بسیر سرو و سمن در  
تو ز غنچہ کم ندیدہ در دل کشا بچمن در  
”اگر ہو س تجھے سرو و سمن کی سیر کے لئے کھینچے تو یہ ظلم ہے،

تو خود غنجہ سے کم نہیں پیدا ہوا، اپنے دل کا دروازہ کھول اور چمن میں پہنچ جا۔“

اور اب خود اس کے خلاف کرنا شروع کر دیا۔

غور کرنے پر اللہ تعالیٰ نے اس کا جواب یہ القاء فرمایا کہ شعر مذکور میں اس سیر و تفریح سے منع کیا گیا ہے جو ہوسِ نفس کے باعث ہو، اور میرا یہ عمل دین و رضائے مالک کی خاطر ہے۔

باغ میں جا کر خود بھی یہ دُعا پڑھتا ہوں اور ساتھ جانے والے طلبہ کو بھی اس کی تلقین کرتا ہوں :

اَللّٰهُمَّ اجْعَلْنَا مِنَ الْعُلَمَاءِ الَّذِيْنَ بَشَّرْتَهُمْ عَلٰى  
لِسَانِ نَبِيِّكَ مُحَمَّدٍ صَلَّى اللّٰهُ عَلَيْهِ وَسَلَّمَ بِقَوْلِهِ ”نَوْمُ  
الْعَالَمِ عِبَادَةٌ وَنَفْسُهُ تَسْبِيْحٌ“ (کشف الخفاء)  
”یا اللہ! ہمیں ان علماء کی فہرست میں داخل فرما لے جن کو  
تو نے اپنے حبیب صلی اللہ علیہ وسلم کی زبان مبارک کے ذریعہ یہ  
بشارت دی ہے کہ عالم کا سونا عبادت ہے اور اس کا سانس لینا  
تسبیح ہے۔“

عالم کے سونے اور سانس لینے کی یہ فضیلت اس لئے ہے کہ یہ نعمتیں  
مروّج و مفرّج و مسکن ہیں، جسم اور دماغ میں تازگی آئے گی تو خدمتِ دین کا کام  
زیادہ ہوگا، یہی خاصیت باغ کی سیر میں بھی ہے، اس لئے اس پر بھی وہی اجر  
و ثواب ہے جبکہ خدمتِ دین میں مستعدی کی نیت سے ہو۔



حضرت اقدس نے اس زمانہ میں اپنے حالات کے مطابق ایک وعظ

فرمایا تھا جو ”گلستانِ دل“ کے نام سے شائع ہو چکا ہے پھر اس سے اٹھارہ سال بعد اسی برس کی عمر میں اس وعظ کا پس منظر خود تحریر فرمایا جو ہدیہ ناظرین ہے؛

## زحمت ذریعہ رحمت بن گئی؛

اللہ تعالیٰ بسا اوقات اپنے کسی بندہ کو کسی بہت بڑے انعام سے نوازنا چاہتے ہیں تو اسے کسی تکلیف و زحمت میں مبتلا فرمادیتے ہیں جو درحقیقت کسی بہت بڑی رحمت کا پیش خیمہ ہوتی ہے، جیسا کہ حضرت یوسف علیہ السلام کو بادشاہ بنانا منظور ہوا تو بطور پیش خیمہ بھائیوں کے ذریعہ کنویں میں پھنکوا دیا اس شانِ ربوبیت کو حضرت یوسف علیہ السلام یوں بیان فرماتے ہیں؛

إِنَّ رَبِّي لَطِيفٌ لِّمَا يَشَاءُ إِنَّهُ هُوَ الْعَلِيمُ الْحَكِيمُ (۱۲-۱۰۰)

”بے شک میرا رب تدبیر کرتا ہے جو چاہتا ہے، بے شک وہی

ہے خبردار حکمت والا۔“

میں نے دارالعلوم دیوبند میں جہاد کی تربیت پائی تھی اور بفضل اللہ تعالیٰ اس میں مہارت حاصل کر لی تھی، دارالعلوم سے فراغت کے بعد کچھ عرصہ تک میں نے یہ مشق جاری رکھی اور طلبہ کو بھی جہاد کی تربیت دیتا رہا مگر سلسلہ قائم نہ رہ سکا لیکن اللہ تعالیٰ کو جہاد کی خدمت لینا منظور تھا، اس طرف لگانے کی یہ تدبیر پیدا فرمادی کہ باسٹھ سال کی عمر ہونے پر ضعفِ اعصاب کے عوارض میں مبتلا کر دیا اور بغرض علاج روزانہ تفریح کے لئے نکلنے کا معمول جاری کروادیا، پھر چند ہی روز بعد یہ خیال دل میں ڈالا کہ خدایاتِ دنیہ کے اوقات سے جو وقت کاٹ کر تفریح میں لگاتا ہوں وہ تربیتِ جہاد میں کیوں نہ لگاؤں، قلب و قالب دونوں کی تفریح و تقویت کے لئے جہاد جیسی کوئی

چیز نہیں، دین کا بہت اہم فریضہ بھی اور جسم و جان دونوں کی تفریح و تقویت کا سامان بھی، چنانچہ میں نے پھر سے جہاد کی مشق اور طلبہ کو جہاد کی تربیت دینے کا سلسلہ شروع کر دیا، جس کی برکت سے اللہ تعالیٰ نے عوارض جسمانیہ سے ایسی شفاء کُلّی عطاء فرمادی کہ گویا یہ عوارض کبھی ہوئے ہی نہیں تھے اور بہت بڑا کرم یہ کہ پوری دنیا میں جہاد کا کام لے رہے ہیں، اپنی رحمت سے اس خدمت کو قبول فرمائیں اور پوری دنیا میں حکومتِ الہیہ قائم کرنے کا ذریعہ بنائیں:

إِنَّ رَبِّي لَطِيفٌ لِّمَا يَشَاءُ

اللہ تعالیٰ سب مسلمانوں کو بالخصوص علماء کرام و مشائخ عظام کو جہاد کا فرض ادا کرنے میں زیادہ سے زیادہ حصّہ لینے کی توفیق عطاء فرمائیں اور ترکِ جہاد پر دُنیوی و اُخروی عذاب سے بچنے کی فکر عطاء فرمائیں، غفلت کی صورت میں عوام کی بے التفاتی کا وبال اور عذاب ایسے علماء و مشائخ پر بھی ہوگا:

وَلِيَحْمِلَنَّ أَثْقَالَهُمْ وَأَثْقَالًا مَّعَ أَثْقَالِهِمْ وَلَيَسْئَلَنَّ

يَوْمَ الْقِيَامَةِ عَمَّا كَانُوا يَفْتَرُونَ ۝ (۲۹-۱۳)

”اور وہ یقیناً اپنے بوجھ کے ساتھ دوسروں کے بوجھ بھی اٹھائیں گے اور بروز قیامت اپنی من گھڑت باتوں کے بارہ میں ضرور سوال کئے جائیں گے۔“

ان کا علم کمال نہیں بلکہ ان پر وبال ہے ۛ

من این علم و فراست با پر کاہی نمی گیرم  
کہ از تیغ و سپر بیگانه سازد مردِ غازی را  
بغیر نرخ این کالا بگیرد سودمند افتد  
بضربِ مؤمن دیوانہ ده ادراک رازی را



”میں ایسے علم و فراست کو جو مرد غازی کو تیغ و سپر سے بیگانہ کر دے خشک گھاس کی ایک پتی کے عوض بھی خریدنے کو تیار نہیں، تو دنیا بھر کے خزانے لٹا کر اس دولت کو حاصل کر لے تو بھی یہ سودا سستا ہے، مؤمن دیوانہ کی ضرب سے ان گولوں کو بھی ایک سبق پڑھا دو جو بزرگ خود امام رازی بنے بیٹھے ہیں۔“

جو علماء و مشائخ فریضہ جہاد چھوڑ کر اپنے مدارس اور خانقاہوں میں دیکے بیٹھے ہیں ذرا یہ سوچیں کہ اگر کفر کی یلغار کو نہ روکا گیا تو کیا ان کے مدارس اور خانقاہیں قائم رہ سکیں گی بے شک یہ ادارے خدایت دینیہ کے ذرائع ہیں لیکن اسی وقت جبکہ حکومت الہیہ قائم ہو اور اس کی سرحدیں دشمنان اسلام کی دست درازیوں سے محفوظ رہیں اللہ کرے ان علماء و مشائخ کو اتنی عقل آجائے کہ کب قلم چلانے کا وقت ہے اور کب تلوار اگر انہیں حقیقت سمجھ نہیں آرہی اور ان کے دلوں سے غفلت کے پردے نہیں اُترتے تو خوب یاد رکھیں اللہ تعالیٰ انہیں تباہ کر کے مجاہد علماء اور مجاہد مشائخ پیدا فرمائیں گے۔

وَإِنْ تَوَلَّوْا يَسْتَبَدِلْ قَوْمًا غَيْرَكُمْ ثُمَّ لَا يَكُونُوا  
أَمْثَلَكُمْ ۝ (۳۷-۳۸)

”اور اگر تم پیٹھ پھیرو گے تو اللہ تعالیٰ تمہارے سوا دوسری قوم بدل لیں گے پھر وہ تمہاری طرح نہ ہوں گے۔“

واللہ هو الموفق وهو المستعان، ولا حول ولا قوة الا بہ .

رشید احمد

۱۷ رمضان ۱۴۲۰ھ

(۳۵) سیر دہلی کا عبرت آموز حشر؛

ارشاد: میں دارالعلوم دیوبند سے فارغ ہونے کے بعد دوسرے سال

ریل گاڑی پر دیوبند جا رہا تھا، رات کا وقت تھا، آنکھ لگ گئی، دیوبند اسٹیشن گزر گیا، بہت دُور جا کر آنکھ کھلی تو سوچا کہ ویسے تو کبھی سیرِ دہلی کا شوق نہیں ہوا، اب منجانب اللہ سبب پیدا ہو گیا تو چلو مسلمان بادشاہوں کے آثارِ بڑیہ دیکھ لو۔

دہلی اسٹیشن پر اتر کر جیسے ہی پلیٹ فارم سے باہر نکلا اللہ تعالیٰ نے میری رہنمائی کے لئے صالح صورت کے ایک نوجوان کو بھیج دیا، جن سے کوئی تعارف نہ تھا، انہوں نے اپنے ساتھ چلنے کو کہا۔ میں بلاچون و چرا فوراً ساتھ ہو لیا۔ وہ دن بھر مجھے اپنے ساتھ لئے اپنے کام سے پھرتے رہے، رات میں وہ مجھے ایک مدرسہ میں لے گئے، رات وہاں ٹھہرا اور صبح واپس دیوبند آ گیا۔ اُس وقت میری عمر اکیس برس تھی، اس عمر میں سیرِ دہلی کا یہ حشر کیا۔ اللہ تعالیٰ نے لغویات سے بچا کر کام کی جگہ پہنچا دیا۔

### ۴۶) نرم بستروں پہ اللہ کی یاد موجب ترقی درجات :

ارشاد : میں جب بستر پر لیٹتا ہوں تو یہ دُعا پڑھتا ہوں :

اَللّٰهُمَّ اجْعَلْنِيْ مِنَ الَّذِيْنَ بَشَّرْتَهُمْ عَلٰى لِسَانِ نَّبِيِّكَ مُحَمَّدٍ صَلَّى اللّٰهُ عَلَيْهِ وَسَلَّمَ بِقَوْلِهِ لِيَذْكُرَنَّ اللّٰهُ اَقْوَامٌ فِي الدُّنْيَا عَلٰى الْفُرْشِ الْمُمَهَّدَةِ يَدْخُلُهُمُ الدَّرَجَاتُ الْعُلٰى . (صحیح ابن حبان)

”یا اللہ! مجھے اپنے ان مقبول بندوں کی فہرست میں داخل فرما لے جن کو تو نے اپنے حبیب صلی اللہ علیہ وسلم کی زبانِ مبارک کے ذریعہ یہ بشارت دی ہے کہ کچھ لوگ نرم نرم بستروں پر اللہ تعالیٰ

کو یاد کریں گے، اس کی بدولت اللہ تعالیٰ انہیں جنت کے بلند درجات میں داخل فرمائیں گے۔“

### ④۷ جوش عشق ہوش شریعت کے تابع رہے :

ارشاد : میں جب بیت اللہ کے پاس لوگوں کی گریہ وزاری اور آہ و بکا سنتا ہوں اور حجر اسود پر پروانہ وار کرتے دیکھتا ہوں جو غلبہ حال میں حدود شرع کا بھی خیال نہیں کرتے تو یوں دعا کرتا ہوں :

”یا اللہ! مجھے اہل محبت کی محبت، اہل عشق کا عشق، اہل درد کا درد، اہل سوز کا سوز عطا فرما، اور اہل تفقہ و اہل معرفت کا تفقہ و معرفت عطا فرما، تاکہ جوش عشق ہوش شریعت پر غالب نہ آنے پائے۔“

### ④۸ طلبہ سے محبت :

حضرت والا بھمد اللہ تعالیٰ ہر سال عمرہ کے لئے تشریف لے جاتے ہیں، روانگی اور واپسی کے وقت حضرت والا کے متوسلین ایئر پورٹ جانے کے لئے سید مشاق ہوتے ہیں، حضرت والا خلاف طبع محض ان کی دل جوئی کے لئے اجازت مرحمت فرمادیتے ہیں، طلبہ کے لئے یہاں سے باقاعدہ گاڑیوں کا انتظام کر دیا جاتا ہے۔ ایک دفعہ ایک طالب علم کو گاڑی میں جگہ نہ مل سکی، وہ فوراً بذریعہ ٹیکسی ایئر پورٹ پہنچے، مگر اس وقت حضرت والا اندر تشریف لے جا چکے تھے، ان کو اتنا افسوس و قلق ہوا کہ کئی دن تک بیچ پریشان رہے، اور کہتے تھے :

”اگر میرا انتقال ہو جائے یا خدا نخواستہ حضرت والا کا وصال ہو جائے تو میرا کیا منہ رہے گا کہ حضرت والا سے آخر وقت میں

مصافحہ بھی نصیب نہ ہوا۔“

اس افسوس کا اس قدر غلبہ ہوا کہ الٹی سیدھی باتیں کرنے لگے۔ دوسرے طلبہ کو جنون کا خطرہ ہونے لگا، مگر بعد میں ٹھیک ہو گئے۔

حضرت والا ایک ماہ بعد واپس تشریف لائے تو کئی دنوں کے بعد ایک شخص نے یہ قصہ بتا دیا۔ حضرت والا کو نہایت رنج ہوا، اور تمام طلبہ کی موجودگی میں اس طالب علم سے محبت بھرے لہجہ میں فرمایا:

”مجھے اپنی گاڑی طلبہ کے لئے مختص کرنا چاہئے تھی، آپ کا

واقعہ سن کر مجھے بہت رنج ہوا اور اب غلطی کا بہت احساس ہو

رہا ہے، اس لئے آپ سے معافی مانگتا ہوں، آئندہ ان شاء اللہ

تعالیٰ میری گاڑی طلبہ کے لئے مختص رہے گی۔“

اس کے بعد الحمد للہ! حضرت والا کی گاڑی طلبہ کے لئے مختص کر دی گئی

سفر عمرہ پر روانگی اور واپسی کے وقت ایئر پورٹ تک اس میں صرف طلبہ ہی بیٹھتے ہیں۔

## ④۹ نظم اوقات کے فوائد:

ارشاد: نظم اوقات برقرار رکھنے کے لئے وقت ملاقات کی تعیین ضروری ہے، ورنہ نظم برقرار نہیں رہ سکتا، نظم اوقات سے وقت بچتا ہے، کام زیادہ ہوتا ہے اور بہتر طریقہ سے ہوتا ہے۔

وقت ملاقات کی تعیین میں بظاہر لوگوں پر تنگی ہے مگر درحقیقت اس میں لوگوں کے لئے راحت اور اپنے نفس پر تنگی ہے، اس وقت میں مجبوس ہو کر پابندی سے بیٹھنا پڑتا ہے، ٹیلیفون پر ملاقات کا وقت متعین کر دیا تو اس وقت میں کوئی کال

آئے یا نہ آئے، بہر صورت پورا وقت مقید ہو کر ٹیلیفون کے پاس بیٹھنا پڑتا ہے۔ لوگوں کے لئے سہولت یوں ہے کہ اس وقت میں عموماً ملاقات متیقن ہوتی ہے، آمد و رفت میں یا ٹیلیفون کرنے میں وقت، محنت اور مصارف ضائع نہیں جاتے۔

جن حضرات کے ہاں وقت ملاقات متعین نہیں وہ خود تو آزادی و راحت کے رہتے ہیں مگر ان سے ملاقات کرنے والے ہر وقت پریشان، محنت و مصارف برداشت کر کے قیمتی وقت صرف کر کے مکان پر پہنچے تو معلوم ہوا: ”کہیں تشریف لے گئے ہیں۔“

واپس کب تشریف لائیں گے؟ — ”کچھ معلوم نہیں۔“  
ٹیلیفون کیا تو جواب ملا: — ”تشریف نہیں رکھتے۔“  
کب ملاقات ہو سکے گی؟ — ”معلوم نہیں۔“

## ⑤ دینی مجلس کے بعد بھی دُعا کفارہ کا معمول:

الرشا: میرا معمول ہے کہ دینی مجلس کے بعد بھی کفارہ مجلس کی دُعا پڑھتا ہوں، اس لئے کہ شاید کوئی بات غلط نکل گئی ہو یا طرزِ بیان نافع ہونے کی بجائے باعثِ ضرر ہو، یا بیان میں عجب و ریا کا اختلاط ہو گیا ہو۔ کفارہ مجلس کی دُعا:

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ، أَسْتَغْفِرُكَ وَأَتُوبُ إِلَيْكَ.

”یا اللہ! میں تیری پاکی بیان کرتا ہوں تیری حمد کے ساتھ میں شہادت دیتا ہوں کہ تیرے سوا کوئی معبود نہیں تجھ سے مغفرت چاہتا ہوں اور توبہ کرتا ہوں۔“

## ۵۱) شوقِ وطنِ آخرت :

ارشاد: ”دارالافتاء والارشاد“ کی تعمیر مکمل ہونے سے قبل ہم کرایہ کے مکان میں رہتے تھے، اس میں کئی تکلیفیں تھیں، مثلاً پانی کی ٹینکی نہیں تھی، نیچے نہ اوپر، وضو کرنے کی جگہ نہیں تھی، ہر کمرے میں بیت الخلاء، بیٹھیں کہاں؟ اور تلاوت، ذکر، نماز کہاں ادا کریں؟ مالکِ مکان کی بد معاہدگی کی اذیت الگ۔

”دارالافتاء والارشاد“ میں رہائشی مکان کی تعمیر مکمل ہونے پر وہاں منتقل ہوئے تو کئی مسرتوں سے دل سرشار تھا، مختلف تکالیف سے نجات کے علاوہ اپنے نئے مکان کی خوشی جو بنیاد سے لے کر تکمیل تک اپنی خاص نگرانی میں اپنی مرضی کے مطابق تعمیر کروایا تھا۔

میں بوقتِ صبح اوپر کی منزل کی کھلی اور کشادہ چھت پر چڑھا، مسحور کن ہوا اور شہر کے دلکش نظارہ نے مسرتوں میں کئی گنا اضافہ کر دیا، اس وقت میں نے اپنے دل کو ٹٹولا کہ اگر اسی وقت میری موت آجائے تو کیا مجھے اس مکان میں کچھ دن گزارنے کا موقع نہ ملنے پر کچھ افسوس ہوگا؟

بفضل اللہ تعالیٰ برحمتہ جواب ملا: ————— ”ہرگز نہیں۔“



یہ حضرت والا کی بھرپور جوانی کا وقت تھا، بچے سب چھوٹے تھے، بیوی بچوں کی کفالت کا بظاہر کوئی انتظام نہیں تھا بلکہ سرچھپانے تک کی جگہ نہ تھی۔

ان حالات میں ”شوقِ وطن“ کا یہ عالم تھا۔

## ۵۲) مزارات کی زیارت کے وقت ایک مروج دستور کی اصلاح:

ارشاد: بزرگوں کے مزارات کی زیارت کے وقت جو تا اتارنے کا

بہت سخت التزام ہونے لگا ہے، وہاں جگہ صاف نہ ہو، یاد دھوپ کی تمازت سے پاؤں جل رہے ہوں، بہر حال جوتا اتارنا لازم سمجھا جاتا ہے، اور نہ اُتارنے والے کو بہت بُرا قرار دیا جاتا ہے، شرعاً ایسے مواقع پر امرِ مندوب بھی واجبِ ترک ہو جاتا ہے، اس لئے میں جوتا نہیں اُتارتا، تاکہ دیکھنے والوں کے عقیدہ کی اصلاح ہو۔

### ۵۳) مخالفین کے اعتراضات سے عجب کا علاج؛

ارشاد: میں مخالفین کے اعتراضات پر بار بار غور کرتا ہوں، اگر ایسا کوئی خطا آئے خواہ اس میں کیسی ہی معاندانہ و گستاخانہ تحریر ہو بہر کیف میں اسے کئی روز تک محفوظ رکھتا ہوں اور روزانہ پڑھتا ہوں، تاکہ واقعہ میرے اندر کوئی کوتاہی ہو تو اس کی اصلاح کر لوں، مخالفین کے اعتراضات سے عجب کا بھی علاج ہو جاتا ہے اس لئے وہ تو بہت بڑے محسن ہوتے ہیں، اُن کے لئے دُعا کرتا ہوں۔

### ۵۴) بیوی اور اولاد کی اصلاح کا موثر نسخہ؛

ارشاد: بیوی اور اولاد کی اصلاح کے لئے ان ہدایات پر عمل کریں؛  
۱۔ حسبِ صواب دید سختی سے کام لیں، سختی ہمیشہ کام نہیں کرتی، بلکہ کبھی بے محل سختی سے نفع کی بجائے اُلٹا نقصان ہوتا ہے، اس لئے خوب غور و فکر کے بعد فیصلہ کریں کہ کس قدر سختی سے نفع کی توقع ہے، نیز یہ کہ سختی پر مرتب ہونے والے نتائج کے تحمل کی آپ میں کس قدر ہمت ہے۔

۲۔ اپنی اصلاح کی طرف زیادہ توجہ دیں، اپنے اعمال درست کرنے کی فکر کریں، ظاہر و باطن شریعت کے مطابق بنانے کی کوشش کریں۔ انسان خود نیک ہوتا ہے تو دوسروں پر اس کی بات اثر کرتی ہے، بلکہ لوگ اس کے عمل ہی سے ہدایت حاصل کرتے ہیں۔

۳۔ اپنی اغراض نفسانیہ میں ایثار سے کام لیں، روک ٹوک نہ کریں، ورنہ وہ یوں سمجھیں گے کہ آپ کی پوری تنگ و دو اغراض نفسانیہ کے لئے ہے، دین کی دعوت محض بہانہ ہے۔

۴۔ دُعا کا التزام رکھیں۔

۵۔ نرمی اور محبت سے تبلیغ کا سلسلہ جاری رکھیں۔

۶۔ روزانہ بلاناغہ چار پانچ منٹ دل پر اثر کرنے والی کوئی دینی کتاب پڑھ کر سنایا کریں، زیادہ وقت نہ لیں اور زبانی تبلیغ کی بجائے کتاب ہی پڑھیں، اس کا زیادہ اثر ہوتا ہے، اس کی کئی وجوہ ہیں،

۱۔ قدرتی طور پر انسان کی طبیعت ایسی واقع ہوئی ہے کہ

اس پر اپنے ساتھیوں کی بات کا اثر بہت کم ہوتا ہے، بالخصوص میاں بیوی کا آپس میں ایسا تعلق ہے کہ یہ ایک دوسرے کی نصیحت کی طرف بہت کم التفات کرتے ہیں۔ اغیار، بالخصوص اکابر اور ان سے بھی بڑھ کر گزشتہ زمانہ کے بزرگوں کی باتوں سے زیادہ متاثر ہوتے ہیں۔

۲۔ کتاب میں اس کے مصنف کی للہیت و اخلاص کا اثر ہوتا ہے۔

۳۔ کتاب پڑھنے میں کسی بات کی نسبت پڑھنے والے کی طرف نہیں

ہوتی، بلکہ ہر بات کی نسبت کتاب کے مصنف کی طرف ہوتی ہے، اس

لئے اس میں اپنے نفس کی آمیزش سے حفاظت نسبت آسان ہے۔

۴۔ کتاب پڑھ کر سنانے میں وقت کم خرچ ہوتا ہے زبانی بتانے میں

بات لمبی ہو جاتی ہے، جس سے سننے والے کی طبیعت اکتا جاتی ہے۔

اس حقیقت پر نظر رکھنا بھی ضروری ہے کہ ہم جو محنت کر رہے ہیں یہ محض تعمیل حکم

ہے، تدابیر اور ان میں تاثیر سب کچھ اللہ تعالیٰ کے قبضہ قدرت میں ہے۔



لَا حَوْلَ وَلَا قُوَّةَ إِلَّا بِاللّٰهِ .  
 ”برائی سے بچنے اور نیکی کی توفیق محض اللہ تعالیٰ کی دستگیری سے ہے۔“

### ۵۵) حفاظتِ دین و دنیا کا زرین اصول :

ارشاد : حضرت شیخ سعدی رحمہ اللہ تعالیٰ عارفِ کامل اور بہت ہی ہوشیار، نہایت تجربہ کار بزرگ تھے، آپ کے دو ارشاد بہت قیمتی ہیں، بڑے ہی کام کے اور بہت ہی گراں قدر گڑ ہیں، دونوں بظاہر متضاد معلوم ہوتے ہیں، مگر دونوں عین حقیقت ہیں، دونوں کا مطلب اور صحیح محل سمجھ لیجئے۔  
 ایک ارشاد یہ ہے :

مرا پیر دانائے روشن شہاب  
 دو اندرز فرمود بر روئے آب  
 یکے آنکہ بر خویش خود بین مباش  
 دوم آنکہ بر غیر بد بین مباش

”مجھے مرشدِ کامل شیخ شہاب الدین سہروردی رحمہ اللہ تعالیٰ نے نہر کے کنارے دو نصیحتیں فرمائیں :  
 ایک یہ کہ اپنے بارہ میں خوش فہمی میں مبتلا نہ ہوں۔  
 دوسری یہ کہ کسی دوسرے انسان کی عیب جوئی نہ کریں بلکہ ہر شخص کے بارہ میں نیک گمان رکھیں۔“  
 دوسرا ارشاد :

نگہ دارد آن شوخ در کیسہ دُر  
 کہ داند ہمہ خلق را کیسہ بُر

”اپنی جیب صرف وہی سلامت رکھ سکتا ہے جو ہر شخص کو جیب تراش سمجھے“

پہلے ارشاد میں کسی کے بارہ میں بدگمانی سے منع فرمایا ہے اور دوسرے میں ہر شخص سے متعلق بدگمانی کی تعلیم ہے۔

درحقیقت ان دونوں میں کوئی تعارض نہیں، اس لئے کہ دونوں کا محل الگ ہے، جس کی تفصیل یہ ہے:

پہلا ارشاد اعتقاد سے متعلق ہے، یعنی دل میں کسی کو بُرا مت سمجھو بلکہ ہر شخص کے بارہ میں نیک گمان رکھو۔

اور دوسرا ارشاد معاملات سے متعلق ہے، یعنی کسی کے ساتھ لین دین وغیرہ کرتے وقت خوب غور و خوض اور بہت احتیاط سے معاملہ کرو، کسی قسم کی مروت سے ہرگز کام نہ لو، معاملہ ایسا صاف، واضح اور ایسی ہوشیاری سے کرو کہ گویا کسی مکار اور دغا باز سے معاملہ کر رہے ہیں۔

تجربہ ہے کہ انسان مروت کی وجہ سے ہمیشہ دھوکا کھاتا ہے، قربت یا دوستی کی وجہ سے ابتداء میں معاملہ صاف نہیں کرتے، بعد میں مدتوں عذاب اختلاف کی چکی میں پستے رہتے ہیں۔ مال، عزت اور سکونِ قلب کے علاوہ آخرت بھی برباد کر بیٹھتے ہیں۔

مقولہ مشہور ہے:

الْحَزْمُ سُوءُ الظَّنِّ .

”احتیاط بدگمانی میں ہے“

حکماء نے اس کے یہ معنی لئے ہیں:

عقل مندی اور احتیاط یہ ہے کہ ہر شخص سے بدگمان رہے، کسی پر اعتماد

نہ کرے خواہ وہ کیسا ہی مخلص دوست ہو۔

عارفین اس جملہ کی تفسیر میں ارشاد فرماتے ہیں:  
 ”احتیاط و ہوشیاری یہ ہے کہ اپنے نفس سے بدگمانی رکھے،  
 حضرت یوسف علیہ السلام اتنے بلند مقام کے باوجود اپنے نفس سے  
 بدگمان تھے، فرما رہے ہیں:

وَمَا أُبْرِئُ نَفْسِي إِنَّ النَّفْسَ لَأَمَّارَةٌ بِالسُّوءِ إِلَّا مَا  
 رَحِمَ رَبِّي ط (۱۲-۵۳)

”اور میں اپنے نفس کو بری نہیں بتاتا، یقیناً نفس بُری ہی  
 بات بتاتا ہے مگر جس پر میرا رب رحم کرے۔“  
 انسان مقاماتِ ولایت میں خواہ کتنی ہی ترقی کر گیا ہو تو بھی کیدِ نفس  
 سے ہر وقت محتاط و ہوشیار رہے۔

نفس کا مارِ سخت جاں دیکھا بھی مر نہیں  
 غافلِ ادھر ہوا نہیں اُس نے اُدھر ڈسا نہیں  
 ان دونوں تفسیروں کا محلِ الگ ہونے کی وجہ سے ان میں کوئی تعارض  
 نہیں، حکماء کی تفسیر میں دنیوی ضرر سے حفاظت مقصود ہے اور عارفین کی تفسیر  
 میں دینی ضرر سے حفاظت۔ ان کی نظر میں شرِ نفس سے حفاظت زیادہ ضروری  
 ہے۔

۵۶) مصلح بھی اپنی اصلاح کی فکر سے غافل نہ رہے؛

ارشاد: مصلح کو اپنی اصلاح سے کبھی غافل نہ ہونا چاہئے، اس کی  
 مثال یوں سمجھیں:

”ایک بڑے حاکم نے کسی کو اس کام پر مقرر کر دیا کہ وہ کچھ لوگوں کو امتحان کی تیاری کرائے، ان کی خامیوں کی اصلاح کرے، حالانکہ خود اس کے امتحان کا پرچہ بھی عنقریب حاکم کے دربار میں پیش ہونے والا ہے، دوسروں کی خامیاں نکالتے وقت اس شخص کو خیال ہوگا کہ اپنی خامیوں کی اصلاح اس سے بھی زیادہ ضروری ہے، ورنہ جب حاکم کے سامنے میرا پرچہ پیش ہوگا تو کیا بنے گا؟“

یہاں کچھ احباب جمع ہو جاتے ہیں جن کے کچھ حقوق ہیں، ان کی خاطر کچھ کہنا پڑتا ہے اور کہنے سے اپنا محاسبہ بھی مقصود ہوتا ہے، توبہ، استغفار اور دُعا کا موقع مل جاتا ہے، ہمت بلند ہو جاتی ہے۔ یہ اللہ تعالیٰ کی بہت بڑی نعمت ہے۔ مذکورہ محاسبہ کے ساتھ اس دُعا کا بھی میرا دائمی معمول ہے۔  
یا اللہ! جس طرح تو نے محض اپنے کرم سے دنیا میں ستاری فرمائی ہے آخرت میں بھی جہاں تیری ستاری کی زیادہ ضرورت ہے ستاری فرما،  
رَبِّ لَا تُخْزِنِي يَوْمَ يُبْعَثُونَ.  
”میرے رب! مجھے بروزِ حشر رسوا نہ کیجئے۔“



حضرت اقدس دامت برکاتہم کی یہ دُعا حضرت ابراہیم علیہ السلام کی دُعا کے مطابق ہے، سورہ شعراء میں حضرت ابراہیم علیہ السلام کی کئی دعائیں ایک ساتھ مذکور ہیں، جن میں ایک یہ بھی ہے:

وَلَا تُخْزِنِي يَوْمَ يُبْعَثُونَ ۝ (۲۶ — ۸۷)  
”اور مجھے بروزِ حشر رسوا نہ کیجئے۔“

## ۵۴) دُعا میں بخل؛

ارشاد: بعض لوگ ”تعالیٰ“ کی بجائے ”تعم“ اور ”جَلَّ جَلَالُہ“ یا ”جَلَّ شَانُہ“ کی بجائے ”ج“ لکھ دیتے ہیں اسی طرح حضور اکرم صلی اللہ علیہ وسلم کے مبارک نام کے ساتھ صرف ”ص“ یا ”صلعم“ لکھ دیتے ہیں اور صحابی کے نام کے ساتھ ”رض“ اور بزرگوں کے نام کے ساتھ ”رح“ لکھتے ہیں، یہ بڑی بے ادبی کی بات ہے۔

سوچا جائے کہ ایسا کیوں کیا جاتا ہے؟ وقت کی بچت کے لئے؟ کاغذ کی بچت کے لئے؟ روشنائی کی بچت کے لئے؟ قلم کی بچت کے لئے؟ یا لکھنے کی زحمت سے بچنے کے لئے؟ یہ سارے بخل مسلمان میں صرف اسی وقت جمع ہو جاتے ہیں جب اللہ تعالیٰ کی عظمت یا حضور اکرم محسن اعظم صلی اللہ علیہ وسلم پر درود لکھنے کا وقت آئے یا اللہ تعالیٰ کے کسی محبوب بندہ کے لئے اللہ تعالیٰ کی رضا و رحمت کی دُعا کا موقع ہو؟ خرافاتِ دنیویہ دن بھر لکھتے رہتے ہیں کہیں ایسی بچت کا خیال نہیں آتا۔

میری کتابیں اٹھا کر دیکھ لیجئے کہیں بھی صرف ص یا رض یا رح کا اشارہ نہیں ملے گا، بلکہ ارشاد القاری لکھنے کے مقاصد میں سے ایک اہم مقصد یہ بھی شامل تھا کہ اس کے ضمن میں حضور اکرم صلی اللہ علیہ وسلم پر درود شریف زیادہ سے زیادہ لکھنے کا موقع ملے گا۔

یہ سبق بھی اوپر سے ملا ہے، امام قسطلانی رحمہ اللہ تعالیٰ نے اپنی شرح بخاری میں امام برقانی رحمہ اللہ تعالیٰ سے نقل فرما کر خود بھی اسے اپنے مقصد میں داخل فرمایا ہے۔

## ۵۸ تصوف کی حقیقت اور رُوح :

ارشاد : تصوف سے اصل مقصد اصلاح ہے، یعنی ازالہ رذائل و تحویل فضائل تصوف کی اصطلاحات میں نہ پڑیں ہنس سیدھے الفاظ میں سارے تصوف کا خلاصہ ہے :

”صحیح مسلمان بن جانا، معاصی ظاہرہ و باطنہ سے پاک و

صاف ہونا، احکام شریعت کا پابند ہونا“

اصطلاحات و مقامات کی تفتیش میں تین نقصان ہیں :

۱۔ خطرہ عجب و کبر۔

۲۔ تزییع اوقات، مقصود تک وصول میں غیر معمولی تاخیر بلکہ بسا اوقات محرومی۔

مثال سے یوں سمجھیں :

”آپ مکہ مکرمہ جارہے ہیں، راستہ میں مختلف مقامات ہیں،

کہیں سمندر، کہیں پہاڑ، کہیں باغ، کہیں جنگل، کہیں ریگستان،

کہیں میدان، کہیں کوئی گاؤں، کہیں کوئی شہر۔ اگر آپ راستہ کے

ان مقامات کی غیر ضروری تحقیق میں لگ گئے یا ان کی سیر و تفریح

میں مشغول ہو گئے تو بعید نہیں کہ مکہ مکرمہ پہنچنے سے قبل ہی موت

آجائے، ورنہ کم از کم نقصان تو ضرور ہوگا کہ بہت دیر سے پہنچیں گے“

وصول کا بے ضرر، صحیح سالم، نہایت سہل اور بہت مختصر

راستہ یہ ہے کہ جس ڈرائیور کی فنی مہارت اور خیر خواہی پر اعتماد ہو اس

کے ساتھ سوار ہو جائیے، وہ راستہ کے خطرات سے بچتا بچاتا آپ

کو بہت جلد اور آسانی سے مکہ مکرمہ پہنچا دے گا، آپ کو پتا بھی نہیں

چلے گا کہ راستہ میں کیا کیا مقامات آئے جن پر آپ کا گزر ہوا۔  
 ۳۔ بہت بڑا خطرہ یہ بھی ہے کہ کہیں راستہ کے مقامات ہی کی تفریح میں  
 ایسا مست ہو جائے کہ اصل مقصد ہی ذہن سے محو ہو جائے اور مقامات  
 کی تفریح کو مقصد بنا لے۔

(۵۹) دینی کاموں میں بھی جسمانی صحت کا خیال نہ رکھنا جرم ہے :

ارشاد : یہ جسم و جان سرکاری مشین ہے جو ہمارے ہاتھ میں امانت ہے  
 اسے تسیل دیئے بغیر بے تحاشا استعمال کرتے چلے جانا امانت میں خیانت کا  
 ارتکاب ہے خواہ سرکار ہی کے کام میں استعمال کر رہے ہوں تو بھی اس کا  
 جواز نہیں۔ غور کیجئے کہ اگر کوئی شخص اپنے کام کے لئے اپنے ملازم کو بہترین قسم  
 کی نئی گاڑی دے، ملازم اسے رات دن "ھا دھند چلاتا رہے اور تیل وغیرہ کا  
 بھی خیال نہ رکھے، اس طرح سالوں چلنے والی گاڑی کو چند مہینوں میں تباہ  
 کر کے رکھ دے، مالک اس سے باز پرس کرے تو وہ جواب دے :

”حضور! میں گاڑی آپ ہی کے کام میں استعمال کرتا رہا ہوں

اپنے کام میں کبھی بھی استعمال نہیں کی۔“

کیا اس کا یہ عذر قابل قبول ہوگا؟ اور مالک کی گرفت سے بچ جائے گا؟  
 دین کے کاموں میں بھی اعتدال سے محنت کی جائے اور بقدر ضرورت  
 راحت و غذا کا بھی خیال رکھا جائے۔ صحت برقرار رہے گی تو نتیجہ کام کی  
 مقدار زیادہ ہوگی۔

لیکن اس کا یہ مطلب نہیں کہ تعب و تھکاوٹ کی حالت میں بالکل فارغ  
 ہو کر بیٹھ جائیں ایسے موقع پر محنت کا کام کچھ دیر کے لئے چھوڑ کر کوئی ہلکا پھلکا

کام شروع کر دیں جس سے صحت و قوت متاثر نہ ہو، ضعیف و مریض سے غذا چھڑائی نہیں جاتی بلکہ اس میں تبدیلی کر دی جاتی ہے، ثقیل غذا، چھڑا کر ہلکی غذا، تجویز کی جاتی ہے، اسی طرح مسلمان کو چاہئے کہ روحانی غذا، وقتاً فوقتاً تبدیل کرتا رہے اور تازہ دم ہوتا رہے، لکھنے پڑھنے سے ہاتھ روک کر ذکر و فکر میں لگ جائے، اپنے مالک کے ساتھ راز و نیاز میں مشغول ہو جائے جس میں کوئی محنت و مشقت نہیں بلکہ جسم و جان اور دل و دماغ کی تفریح، ترویج اور سکون و لذت کا سامان ہے۔

۶۰) بُرے ماحول میں بھی دیندار بننے کا بہت ہی آسان نسخہ :

ارشاد : جو لوگ کہتے ہیں کہ ہمارے لئے دین پر چلنا بہت مشکل ہے، ایسے ماحول میں رہتے ہوئے ہر گناہ سے بچ نہ سکتے ہمارے بس کی بات نہیں، انہیں ایک آسان سا نسخہ بتانا ہوں، بہت ہی آسان کوئی محنت نہیں کرنا پڑے گی، نہ ہی کسی وقت کی تعیین ہے نہ وضو وغیرہ کی کوئی قید۔ غرض بالکل ہی سہل نسخہ ہے ذرا تجربہ کر کے دیکھ لیجئے، نسخہ یہ ہے :

”کوئی سا وقت لے لیجئے، لیٹتے وقت رات کو کر سکیں تو زیادہ مناسب ہے، چند منٹ فارغ کر کے یکسوئی سے ان تمام گناہوں کو ذہن میں لائیں جنہیں ترک کرنا مشکل سمجھتے ہیں، اور معاشرہ و ماحول کے سامنے خود کو بے بس اور مجبور سمجھتے ہیں، ان تمام گناہوں کا تصور کر لیجئے، جیسے بے پردگی، ڈاڑھی منڈانا یا کترانا، بینک، انشورنس وغیرہ حرام آمدنی والوں سے لین دین، تصویر اور ٹی وی کی لعنت وغیرہ وغیرہ، ان گناہوں سے خصوصاً اور باقی



تمام گناہوں سے عموماً توبہ واستغفار کیجئے، دل میں ندامت پیدا کیجئے پھر یوں دُعا کیجئے :

”یا اللہ! میں عاجز ہوں کمزور اور بے بس ہوں معاشرہ اور نفس و شیطان غالب ہیں میں ان کے مقابلہ میں بالکل بزدل اور بہت ہی کمزور ہوں۔ تو کمزوروں کی دستگیری کرنے والا ہے، بس تو ہی مجھے ضعیف و ناتواں کی دستگیری فرما۔ اپنے فضل و کرم سے مجھے ہمت عطا فرما کہ تمام گناہوں کو چھوڑ دوں اس معاشرہ کا مقابلہ کر سکوں، یا اللہ! تو ہی مدد فرما، تیری مدد کے بغیر کچھ نہیں ہو سکتا۔“

یہ کام بلاتناخیر شروع کر دیجئے خواہ دل چاہے یا نہ چاہے، اس پر دل آمادہ ہو یا نہ ہو، اگر دل ساتھ نہ دے تو زبان تو کہیں نہیں گئی، صرف زبان ہی سے یہ کلمات دھرا لیجئے، رفتہ رفتہ دل میں بھی اتر جائیں گے۔

ابھی تو ایک دو منٹ سے ابتداء کیجئے پھر جب مزہ آ گیا، چاٹ لگ گئی، تو منٹوں کی تحدید ختم ہو جائے گی گھنٹوں لگے ہیں گے تو بھی سیری نہ ہوگی۔“

## ۶۱) نفس کو کتنے دن مہلت دی جاسکتی ہے ؟ :

ارشاد : دین میں کوئی کوتاہی ہو تو فوراً اس کی اصلاح کی کوشش کریں اور اپنی کوشش کی کامیابی کا زیادہ سے زیادہ سات روز تک انتظار کریں بس اس سے زیادہ نفس کو مہلت نہ دیں، اپنے مصلح کو اطلاع دیں، وہ جو نسخہ تجویز کرے اسے استعمال کریں۔

## ۶۲) انگریزوں کا اسلامی الفاظ بگاڑنا:

ارشاد: بہت سے اسلامی الفاظ کو مسلمان انگریزی میں غلط لکھتے ہیں یہ انگریزوں کی شرارت ہے، وہ اسلامی الفاظ کو عمدًا بگاڑ رہے ہیں مگر آج کا مغرب زدہ مسلمان اس فریب سے غافل ہے مثلاً:

”أَحْمَد AHMAD کی بجائے أَحْمَد AHMED لکھتے ہیں اور

مَكَّة MAKKAH کو مِکَا MECCA اور مَدِیْنَة MADINAH کو

مَدِیْنَة MEDINA لکھتے ہیں۔“

بعض لوگوں کو سمجھایا گیا تو وہ کہنے لگے:

”انگریزی میں لکھنے کا یہی قاعدہ ہے۔“

بجائے اس کے کہ انگریزوں کو یوں ہدایت کرتے:

”یہ نام تمہارے نہیں ہمارے ہیں، ان کا تلفظ اور انہیں

لکھنے کا قاعدہ ہم سے سیکھو، تم تو شرارت سے یا جہالت سے انہیں

بگاڑ رہے ہو۔“

مسلمان انگریز سے اتنا مرعوب ہے کہ اس کی اصلاح کی بجائے اسے اپنا

استاذ تصور کرتا ہے، بس جیسے اس نے کہہ دیا، ہم بھی ویسے ہی کہیں گے، جیسے

اس نے لکھ دیا، ہم بھی ویسے ہی لکھیں گے، مگر اللہ کے جن بندوں کو کچھ فکر

لاحق ہوتی ہے وہ کیسے اصلاح کرتے ہیں؟ اس کا ایک قصہ سنئے:

”جامعہ اُمّ القریٰ مکہ مکرمہ کے ایک استاذ نے خط میں

مِکَا MECCA لکھا، میں نے اس پر خط کھینچ کر مَكَّة MAKKAH لکھ دیا،

بظاہر بہت معمولی سی بات ہے۔

انہوں نے میری اس تحریر کا رئیس الجامعہ سے تذکرہ کیا، وہ بہت خوش ہوئے اور بہت تعجب سے بار بار کہنے لگے:

اَیْشٌ مِیْکَا؟ اَیْشٌ مِیْکَا؟

”مِیْکَا کیا ہے؟ مِیْکَا کیا ہے؟“

اس کے بعد انہوں نے فوراً اس کی اصلاح کروائی، جامعہ

کے پرانے تمام پیڈ جن پر مکہ MAKKAH کو میکا MECCA

لکھا گیا تھا ختم کروادیئے اور صحیح کتابت کے نئے پیڈ جاری

کروادیئے۔“

جامعہ کے اس استاذ نے دونوں پیڈ مجھے بھیجے، پرانا غلط جو منسوخ کیا گیا اور نیا صحیح جو جاری کیا گیا۔

یہاں یہ امر قابل توجہ ہے کہ ذرا سی تبلیغ اور معمولی سی کوشش سے اللہ تعالیٰ نے کتنا بڑا کام لے لیا۔ اس سے یہ سبق ملتا ہے کہ ہر قابل اصلاح چیز خواہ بڑی ہو یا معمولی سی اس کی اصلاح کی کوشش کرنا ضروری ہے، اس کی تبلیغ ضرور کریں، آپ کا کیا خرچ ہوتا ہے؟ دیکھئے میں نے ایک غلط لفظ کی اصلاح کر دی، اسے کاٹ کر صحیح لکھ دیا، اس پر اللہ تعالیٰ نے کیا ثمرات مرتب فرمائے؟ اس کے ذریعہ کہاں کہاں تک اصلاح کروادی؟

جب انگریزی کی کوئی تحریر سامنے آتی ہے تو اس پر غور کر لیتا ہوں کہ اس میں کہیں انگریزی کی کوئی شرارت نہ ہو ورنہ مجھے انگریزی سے قطعاً کوئی مناسبت نہیں۔



حضرت اقدس دامت برکاتہم کی اس ادنیٰ سی توجہ کو اللہ تعالیٰ نے ایسے شرف قبول سے نوازا کہ آپ کی ایک ذرا سی جنبش قلم سے دنیا بھر میں اس

بہت بڑے منکر کی اصلاح کا کام لے لیا۔

رئیس الجامعہ نے رابطہ عالم اسلامی اور دوسرے ذرائع نشر و اشاعت سے پوری دنیا کے کانوں میں یہ آواز پہنچا دی، پورے عالم اسلام نے اس پر فوراً عمل شروع کر دیا ہے، اور تمام مسلم حکومتوں نے اس اصلاح کو قانوناً لازم و قسری کر دیا ہے۔

پاکستان میں ماہنامہ ”اُردو ڈائجسٹ“ وغیرہ میں رئیس جامعۃ اُم القُری مکہ مکرمہ کے حوالہ سے یہ اصلاح شائع ہوئی ہے۔

حکومت پاکستان نے سرکاری طور پر اسے نافذ کر دیا ہے، چنانچہ روزنامہ ”جنگ“ کراچی اور راولپنڈی میں MAKKAH NOT MECCA کے عنوان سے لکھا ہے:

”حکومت پاکستان نے تمام وزارتوں، ڈویژنوں، مرکزی و صوبائی حکومتوں کے زیر اہتمام دفاتر اور خود مختار اداروں خاص طور پر وزارت تعلیم اور وزارت اطلاعات کے نام ایک سرکل میں انہیں ہدایت کی ہے کہ وہ اسلام کے مقدس شہر مکہ کو آئندہ انگریزی زبان میں MECCA کے بجائے MAKKAH تحریر کریں۔ سرکل میں وضاحت کی گئی ہے کہ مکہ کے انگریزی میں بجے MECCA اسلام دشمن عیسائیوں اور یہودیوں کی شرارت ہے، اس کے معنی شراب خانے اور قحبہ خانے کے ہیں اور یورپ کے اکثر شہروں میں شراب خانوں اور قحبہ خانوں اور فحاشی کے اڈوں کے باہر MECCA نام کے بورڈ آویزاں ہیں۔“

یہ سب ہمارے حضرت والادامت برکاتہم و فیوضہم کا فیض ہے، آپ

سے رئیس جامعۃ ام القری کو ہدایت ہوئی اور ان کے ذریعہ پورے عالم اسلام کو۔  
اللہ تعالیٰ حضرت والا کے فیوض و برکات میں مزید برکت و ترقی عطا فرمائیں  
اور امت پر آپ کا سایہ تادیر قائم رکھیں۔

۶۳) بظاہر اصلاح منکر ناممکن ہو تو بھی کوشش میں لگے رہنا چاہئے؛  
ارشاد: اصلاح منکرات کی ہر وقت فکر رہنا چاہئے، کوشش  
اور دُعا سے کام لیا جائے تو ایسے منکرات جن کی اصلاح کا بظاہر کوئی امکان نظر  
نہ آتا ہو، اللہ تعالیٰ ان کی اصلاح کے اسباب پیدا فرمادیتے ہیں۔ دیکھئے محاذۃ  
حجرِ اسود کے غلط نشان کی اصلاح کی بظاہر کوئی صورت نہیں تھی، مگر اس بار  
حاضری کے موقع پر اللہ تعالیٰ نے اس کا سبب پیدا فرمادیا اور بفضلہ تعالیٰ اس  
ناکارہ کی کوشش سے یہ اصلاح ہو گئی۔



حضرت اقدس دامت برکاتہم کے اس ارشاد کی تفصیل یہ ہے:  
مطاف میں حجرِ اسود کی محاذۃ معلوم کرنے کے لئے جو سرخ خط ہے وہ  
صحیح محاذۃ پر نہیں تھا اصل مقام سے پہلے تھا، طواف کرنے والے اس سرخ  
خط پر پہنچ کر حجرِ اسود کی طرف سینہ کر کے استلام کرتے تھے، یہ طریقہ غلط تھا  
اس لئے کہ حجرِ اسود کی محاذۃ اس خط پر سے گزرنے کے بعد ہوتی تھی۔  
اس سے بھی بڑی دوسری قباحت یہ تھی کہ طواف کا آخری چکر اس سرخ  
خط پر ختم کر دیتے تھے اس لئے طواف ناقص رہ جاتا تھا۔  
سب سے بڑی تیسری قباحت یہ تھی کہ امام جب جنوبی مکبرۃ کے  
نیچے کھڑا ہوتا تھا تو اس سرخ خط اور حجرِ اسود کی صحیح محاذۃ کے درمیان کھڑے

ہونے والے مقتدیوں کی نماز صحیح نہیں ہوتی تھی۔

حضرت والا اس بارہ میں تبلیغ فرماتے رہتے تھے مگر اس کی اصلاح یعنی سرخ خط کو وہاں سے ہٹا کر صحیح محاذہ پر لانے کی کوئی صورت نظر نہیں آ رہی تھی، اس لئے کہ یہ کام سلطان کی اجازت کے بغیر نہیں ہو سکتا تھا، اور حضرت والا کو حکام و سلاطین سے ملاقات کسی حال میں بھی گوارا نہیں۔ اور اگر وہاں کے علماء و مشائخ کے ذریعہ سلطان تک بات پہنچانے کی کوشش کی جاتی تو اس میں یہ موانع تھے :

۱۔ اس کی توقع ہی نہیں تھی کہ یہ علماء و مشائخ سلطان تک مسئلہ پہنچانے کی جرأت کر سکیں گے، اس لئے کہ ایسی چیز کو غلط قرار دینا جس پر صدیوں سے پورے عالم اسلام کا مسلسل عمل ہے، بڑے بڑے علماء، مشائخ، اولیاء اللہ، مہندسین (انجینئرز) اور سلاطین میں سے کسی کو بھی یہ غلطی نظر نہ آئی پس ایک پاکستانی عالم کی نظر کی یہاں تک رسائی ہوئی جو عرب کے علماء و مشائخ کی اصلاح کرنا چاہتا ہے، یہ بات علماء و مشائخ کے دماغ میں اتارنا بہت مشکل اور اگر ان کی سمجھ میں آ بھی گئی تو سلطان سے کہنے کی جرأت کہاں ؟

۲۔ حضرت والا کی عزت پسندی وہاں کے علماء و مشائخ سے بھی ملاقات کی اجازت نہیں دیتی، اگر کبھی اتفاقاً کسی سے تعارف ہو گیا تو اسے جلد از جلد مٹانے کی کوشش فرماتے ہیں۔

اس بار ۱۴۰۲ھ ہجری میں حضرت والا جب عمرہ کے لئے تشریف لے گئے تو آپ کے ایک خادم ایک پاکستانی انجینئر کو آپ کی خدمت میں لائے جو حکومت سعودیہ کے ملازم ہیں، حضرت والا نے انہیں حقیقت سمجھائی تو وہ ایک سعودی انجینئر کو لے کر حاضر خدمت ہوئے، حضرت والا نے انہیں تفصیل سے صورت حال

بتائی تو بات ان کی سمجھ میں آگئی، انہوں نے وہیں کاغذ پر حضرت والا کی ہدایت کے مطابق صحیح نقشہ بنا کر حضرت والا کو دکھایا۔ حضرت والا نے اس نقشہ کی تصویب فرمائی۔ انہوں نے وعدہ کیا کہ اس بارہ میں پوری کوشش کریں گے۔

چنانچہ انہوں نے دوسرے بڑے انجینیئروں کو اس حقیقت سے متفق کیا، پھر یہ وفد علماء و مشائخ سے ملا، تب انہیں سلطان تک بات پہنچانے کی ہمت ہوئی۔

سلطان نے دریافت کیا:

”اتنی مدت تک اس غلطی کی اصلاح کیوں نہیں کی؟“

انہوں نے جواب دیا:

”چونکہ یہ غلطی زمانہ قدیم سے سلطنتِ ترکیہ یا اس سے بھی

پہلے سے چلی آرہی ہے اس لئے اس کی طرف التفات نہیں ہوا۔“

بالآخر اللہ تعالیٰ نے حضرت اقدس دامت برکاتہم و فیوضہم کی کوشش کو بار آور فرما دیا، سلطان کے حکم سے یہ اصلاح ہو گئی، ولہ الحمد۔

۶۳) عالمِ دین کو لوگوں میں کیسے رہنا چاہئے؟

ارشاد: عالم کو استغناء کے ساتھ خدمتِ دین میں مشغول رہنا چاہئے طالبِ صادق سے اعراض نہ کرے اور غیر طالب کے پیچھے نہ پڑے، حضور اکرم صلی اللہ علیہ وسلم کا ارشاد ہے:

نِعَمَ الرَّجُلُ الْفَقِيهُ فِي الدِّينِ اِنْ اَحْتِيجَ اِلَيْهِ نَفَعٌ  
وَ اِنْ اسْتَغْنَى عَنْهُ اَغْنَى نَفْسَهُ . رَوَاهُ رَزِيْنٌ .

”وہ شخص بہت اچھا ہے جو علم دین میں ماہر ہو، اگر اس کی طرف احتیاج ظاہر کی جائے تو وہ نفع پہنچائے اور اگر اس سے استغناء برتا جائے تو وہ اپنے نفس کو مستغنی رکھے۔“

### ۶۵) مریدوں کو کاٹنے پر انعام؛

ارشاد: حضرت گنگوہی قدس سرہ نے فرمایا؛  
 ”جو میرے کسی عامی مرید کو مجھ سے ہٹا دے اسے فی مرید ایک آنا دوں گا اور جو کسی مولوی مرید کو ہٹا دے اسے فی مولوی چار آنے دوں گا۔“

اس زمانہ میں آنا چاندی کا ہوتا تھا، ایک آنے کی قیمت ایک گرام چاندی سے زیادہ تھی۔

یہ تو حضرت گنگوہی قدس سرہ کا اعلان تھا، اب میرا اعلان سنئے؛  
 ”آج اگر کوئی میرے کسی عامی مرید کو مجھ سے ہٹا دے تو اُسے فی مرید پچاس روپے دوں گا اور کسی مولوی مرید کو ہٹا دے تو اُسے پانچ سو روپے دوں گا۔“

### ۶۶) زیادہ دینی باتیں کرنے کی دو بڑی خرابیاں؛

ارشاد: زیادہ بولنا دین کو تباہ کر دیتا ہے، دینی باتیں زیادہ کرنے میں بھی دو فساد ہیں؛

- ۱۔ اس سے عجب و کبر پیدا ہونے کا خطرہ ہے۔
- ۲۔ کنویں سے مسلسل پانی کھینچا جائے تو بالآخر کھچڑ آنے لگتی ہے، صاف



ستھراپانی حاصل کرنے کے لئے کچھ وقفہ دینا ضروری ہے، اسی طرح اللہ تعالیٰ کی طرف سے فیوض حاصل کرنے کے لئے قلب کو کچھ وقت ادھر متوجہ رکھنا ضروری ہے، زیادہ بولنے سے قلب میں کدورت پیدا ہو جاتی ہے اور انوار کی بجائے کیچڑ آنے لگتی ہے۔

## ۶۷) حضرت والا کو سخت سمجھنے کی وجہ اور اس کی حقیقت :

- ۱۔ ارشاد : لوگ جو مجھے سخت کہتے ہیں، اس کی وجہ یہ ہیں :  
— بحمد اللہ تعالیٰ میں کبھی بھی کسی کی مروت میں کوئی ناجائز کام ہرگز نہیں کرتا، خواہ وہ کام بظاہر کتنا ہی معمولی نظر آتا ہو۔ جہاں کوئی ناجائز کام ہو رہا ہو وہاں نہیں جاتا۔ میں کسی کی خاطر جہنم میں جانے کو تیار نہیں۔
  - ۲۔ دوسروں کو گناہوں سے روکنے کی نرمی اور بہتر طریقہ سے کوشش کرتا ہوں۔
  - ۳۔ وقت کی قدر و قیمت کے پیش نظر نظم و ضبط کا اہتمام رکھتا ہوں۔ کسی کی مروت میں وقت جیسی قیمتی دولت کو میں ضائع نہیں کر سکتا۔
  - ۴۔ خدماتِ دینیہ چھوڑ کر کسی کی دعوت قبول نہیں کرتا۔
- ان معمولات کو سخت کہنا غلط ہے، یہ سختی نہیں بلکہ دین پر استقامت اور مضبوطی ہے، سختی مذموم ہے اور مضبوطی محمود۔ سختی توجب ہوتی کہ عوام کو راہِ راست پر لانے میں مار پیٹ سے کام لیتا یا کم از کم ڈانٹ ڈپٹ کرنے کا معمول ہوتا، سب دیکھ ہی رہے ہیں کہ یہاں ایسی کوئی بات نہیں، حالانکہ نرمی سے کام نہ چلے تو بقدر استطاعت یہ بھی فرض ہے۔

لوگ اس مولوی کو نرم کہتے ہیں جو دین کی صرف میٹھی میٹھی باتیں بتلایا کرے، گناہوں سے نہ روکے، بلکہ خود بھی ان کے ساتھ گناہوں کی محافل میں شریک

ہو جایا کرے، اور جو شخص بھی جس وقت بھی آجائے دینی کام سب چھوڑ چھاڑ کر اس کے لئے فارغ ہو جائے، اور ہر بلانے والے کے ساتھ چل دے۔

یہ دراصل حب مال و حب جاہ کا کرشمہ ہے، ہر آنے والے کی ہر معاملہ میں رعایت کرے گا تو لوگوں سے مال بھی ملے گا اور جاہ بھی۔

میں تو فضول ملاقاتوں سے بچنے کے لئے صرف حسن تدبیر ہی سے کام لیتا ہوں، مار جھاڑ نہیں کرتا، اس کے باوجود لوگ سخت سمجھتے ہیں، حالانکہ اکابر نے حفاظتِ وقت کی خاطر مار جھاڑ کا بھی حکم فرمایا ہے۔

قطب عالم حضرت گنگوہی قدس سرہ کی خدمت میں حضرت حکیم الامت قدس سرہ نے عرض کیا:

”جی خلوت کو چاہتا ہے مگر لوگوں کی شکایتِ دل شکنی کا خوف ہے۔“

حضرت گنگوہی قدس سرہ نے ارشاد فرمایا:

”اپنی مصلحت دیکھو، لوگوں کی پروا مت کرو، سب کو جھاڑو بھی مارو بھی۔“

بروز قیامت جب جہنم پر کھڑے ہوں گے تو پتا چلے گا کہ دوست کون تھا اور دشمن کون۔ میں لوگوں کو جہنم سے بچانے کی جس قدر کوشش کر رہا ہوں لوگ اسے سختی سمجھتے ہیں، حالانکہ میں جب بھی اصلاحِ منکرات سے متعلق اپنی کوشش کا محاسبہ کرتا ہوں تو اپنے کو ادراہِ فرض میں قصور وار پاتا ہوں اور اس پر استغفار کرتا ہوں۔ اس کے باوجود لوگوں کا سخت کہنا کس قدر ظلم ہے۔

مجھے سخت کہنے سے ان کا مطلب پس یہ ہے کہ میرے اپنے ساتھ جہنم میں لے جانے کے لئے کھینچتے ہیں میں تیار نہیں ہوتا بھائی! میں بہت کمزور ہوں، جہنم

سے بہت ڈرتا ہوں، اللہ کے عذاب کے سامنے بہت ہی بزدل ہوں، جہنم پر جرات اور بہادری انہی کو مبارک ہو۔ میں سختی کے طعنہ سے ڈر کر جہنم میں جانا ہرگز قبول نہیں کر سکتا۔

حضرت علاء بن زیاد رحمہ اللہ تعالیٰ مشہور تابعی ہیں ان کے بارہ میں امام بخاری رحمہ اللہ تعالیٰ فرماتے ہیں:

”آپ لوگوں کو جہنم سے بہت ڈراتے تھے۔“

کسی نے آپ سے کہا:

”آپ لوگوں کو اللہ تعالیٰ کی رحمت سے ناامیدیوں کرتے

ہیں؟“

آپ نے فرمایا:

”تمہارا ذہن یہی بن گیا ہے کہ تم گناہ بھی کرتے رہو اور تمہیں

جنت کی بشارتیں بھی ملتی رہیں، یہ نہیں ہو سکتا۔“

جس کے قلب میں اللہ تعالیٰ کی محبت اور فکرِ آخرت ہوتی ہے وہ لوگوں

کو گناہوں سے روکنے پر مجبور ہوتا ہے، جس کی تین وجوہ ہیں:

۱۔ وہ اپنے محبوب کی نافرمانی برداشت نہیں کر سکتا، دنیا میں کوئی شخص بھی یہ

برداشت نہیں کرتا کہ کوئی اس کے محبوب کی نافرمانی اور مخالفت کرے تو

محبوبِ حقیقی کا عاشق کیسے برداشت کر سکتا ہے؟

۲۔ جس کو اللہ تعالیٰ سے محبت ہوتی ہے اسے اللہ تعالیٰ کی ہر مخلوق سے

محبت ہوتی ہے، اس لئے وہ لوگوں کو جہنم سے بچانے پر مجبور ہو جاتا ہے،

اللہ کے بندوں کے ساتھ محبت کا تعلق اسے خاموش نہیں بیٹھنے دیتا۔

۳۔ دوسروں کو گناہوں سے روکنا اور جہنم سے بچانا فرض ہے، اس فرض

کا ترک بھی محبوبِ حقیقی کی نافرمانی میں داخل ہے اور جہنم میں لے جانے والا ہے۔

یہ شخص اپنے محبوب کی نافرمانی اور ناراضی برداشت نہیں کر سکتا، اور فکرِ آخرت کی وجہ سے جہنم سے ڈرتا ہے۔  
ان تینوں وجوہ کو ادنیٰ سے ادنیٰ عقل رکھنے والا شخص بھی بخوبی سمجھتا ہے، اور اس حقیقت تک پہنچ سکتا ہے کہ جو شخص لوگوں کو گناہوں سے نہیں روکتا اس کا دل اللہ تعالیٰ کی محبت اور فکرِ آخرت سے خالی ہے۔

۶۸) دینی کاموں کے لئے رعایت کی درخواست بھی  
چندہ مانگنے میں داخل ہے؛

ارشاد: مسجد یا مدرسہ یا کسی دوسرے دینی کام کے لئے کوئی چیز خریدتے وقت یہ جتنا کہ کسی دینی مقصد کے لئے ہے، یہ بھی سوال میں داخل ہے، یہ چندہ وصول کرنے کی ایک ترکیب ہے، اس لئے ناجائز ہے۔



چندہ کے بارے میں حضرت اقدس دامت برکاتہم کا رسالہ ”صَيَانَةُ الْعُلَمَاءِ عَنِ الذَّلِّ عِنْدَ الْأَغْنِيَاءِ“ ”احسن الفتاویٰ“ جلد اول میں ہے۔

۶۹) تعلق مع اللہ تمام پریشانیوں کا علاج ہے؛

ارشاد: ایک ڈاکٹر نے کہا؛

”مریض ہسپتال میں داخل ہونے کے بعد سیف ہو جاتا ہے۔“  
یعنی ہسپتال میں داخل کرنے کے بعد مریض اور اس کے رشتہ داروں کی

پریشانی ختم ہو جانا چاہئے اور انہیں پورے طور پر مطمئن رہنا چاہئے، اس لئے کہ اسباب ظاہرہ کے لحاظ سے حفاظت کا مکمل انتظام ہو گیا، آگے اللہ تعالیٰ کی طرف سے جو کچھ مقدر ہے وہی ہو گا۔

ڈاکٹر کا یہ جملہ مسلمان کے لئے بہت ہی عبرت آموز ہے، مسلمان کو اس سے یہ سبق حاصل کرنا چاہئے؛

”جو شخص گناہ چھوڑ دے وہ اللہ تعالیٰ کے ہاں سیف ہو جاتا

ہے۔“

ڈاکٹر کی مریض سے محبت و شفقت ناقص، علم ناقص، قدرت ناقص، اور اللہ تعالیٰ کی اپنے فرمانبردار بندہ سے محبت و شفقت کامل، اس کا علم کامل، قدرت کامل، اس لئے جو شخص اللہ تعالیٰ کی نافرمانی چھوڑ کر اسے راضی کر لیتا ہے اور اس مالک الملک، قادر مطلق، رحیم و کریم کے ہاں سیف ہو جاتا ہے وہ ہسپتال میں سیف ہونے والے مریض کی بنسبت بدرجہا زیادہ مطمئن رہتا ہے کسی بڑی سے بڑی مصیبت میں بھی اس کے قلب میں تشویش و پریشانی کا گزر نہیں ہو سکتا۔

ہمدرد جو مصائب میں بھی ہوں میں خوش و خرم  
دیتا ہے تسلی کوئی بیٹھا مرے دل میں

④ مخالفین کے اعتراضات کے ساتھ کیا معاملہ کرنا چاہئے؟

ارشاد: مخالفین کے اعتراضات پر غور کر کے اپنے نفس کا محاسبہ کر لیا جائے، واقعہ کوئی غلطی ہو تو اس کی اصلاح کر لی جائے اور معرض کو بھی اس کی اطلاع کر دی جائے اور اسے شکریہ کے ساتھ یہ دُعا بھی دی جائے؛

بِسْمِ اللّٰهِ تَعَالٰی اَحْسَنَ الْجَزَاءِ .

”اللہ تعالیٰ آپ کو بہتر جزاء عطا فرمائیں۔“

اور اگر غور کرنے پر ثابت ہو کہ اعتراضات محض جہالت یا تعصب و عناد پر مبنی ہیں تو ان کے جواب کی کوشش ہرگز نہ کریں، اصل کام چھوڑ کر اعتراضات کے جوابات پر وقت صرف کرنے میں دشمن کی کامیابی ہے، دشمن کا مقصد ہی یہ ہے کہ آپ کو لغو اعتراضات کے جوابات میں الجھا کر آپ کا وقت ضائع کرے اور آپ کے مثبت کام میں خلل ڈالے، بس آپ ع

چشم بند و گوش بند و لب بند

”آنکھ بند کر لو اور کان بند کر لو اور لب بند کر لو“

کے مطابق سنی اُن سنی ایک کر کے یکسوئی کے ساتھ خدماتِ دنیویہ میں مشغول رہیں۔

اعتراضات کی مثال وساوس جیسی ہے، شیطان مسلمان کے دل میں وساوس ڈال کر پریشان کرتا ہے اور اس کے کاموں میں خلل ڈالتا ہے، اس کا علاج صرف یہ ہے :

”وساوس شیطانہ کی طرف بالکل توجہ نہ کریں، حتیٰ کہ انہیں ہٹانے کے لئے بھی ادھر توجہ نہ دیں، اگر ادھر توجہ کی تو شیطان اپنی کوشش کو کامیاب دیکھ کر اور زیادہ زور لگائے گا۔ اور اگر ادھر قطعاً کوئی توجہ نہیں کریں گے تو شیطان مایوس ہو کر پیچھا چھوڑ دے گا، سوچے گا کہ اس پر محنت اور وقت کیوں ضائع کروں، یہی محنت اور وقت ایسی جگہ کیوں صرف نہ کروں جہاں کچھ فائدہ کی توقع ہو۔ بعینہ یہی حال مخالفین کے اعتراضات کا ہے، آپ ان کی جواب دہی کی طرف متوجہ ہوں گے تو وہ اپنی کوشش اور زیادہ تیز

کر دیں گے، نئے سے نئے اعتراضات کا سلسلہ چلاتے رہیں گے،  
اور آپ خاموش رہیں گے تو وہ سمجھ جائیں گے کہ اس پر ہمارا جادو  
نہیں چل سکتا، بالآخر مایوس ہو کر خاموش ہو جائیں گے۔“

#### ④۱ دغا باز کی علامت :

ارشاد : کوئی شخص کوئی کام کرانے کے لئے ایک دم مسلط ہو جائے اور  
”جلدی کیجئے، جلدی کیجئے“  
کی رٹ لگائے تو سمجھ لیجئے کہ اس کی کوئی غرض فاسد ہے، فریب دے کر کام  
نکالنا چاہتا ہے، اس سے بہت ہوشیار رہیں۔

#### ④۲ محبت سے پیش آنے والے پر جلدی اعتماد کر لینا حماقت ہے :

ارشاد : جو شخص محبت سے پیش آ رہا ہو اس پر جلدی سے اعتماد کر لینا  
بہت بڑی حماقت ہے، دل سے تو اس کی محبت کی قدر ہو اور اس کے  
ساتھ محبت کا تعلق رکھا جائے مگر معاملات اجانب کی طرح رکھے جائیں۔

#### ④۳ بعض حالات میں غیر اہم کو اہم پر مقدم کرنا :

ارشاد : جب دو کام ایسے جمع ہو جائیں کہ ان میں سے ایک زیادہ اہم ہو  
دوسرا غیر اہم۔ اگر غیر اہم کو مقدم کرنے سے اہم کے فوت ہونے کا اندیشہ نہ ہو تو غیر اہم  
کو مقدم رکھنا چاہئے، بالخصوص جبکہ اہم کام دینی ہو، اس کی دو وجہیں ہیں :  
۱۔ بسا اوقات اہم کام میں پہلے مشغول ہونے سے غیر اہم کام ذہن سے نکل جاتا

ہے۔

۲۔ اہم کام میں مشغولی کی حالت میں بار بار خیال آئے گا کہ دوسرا غیر اہم کام ذہن سے نکل نہ جائے، اس کی وجہ سے دماغ پر بوجھ رہے گا، علاوہ انہیں اہم کام پوری توجہ دیکسوئی سے نہ ہو سکے گا، دھیان بٹے گا۔

### ۴۲) کام نمٹانے کا طریقہ :

ارشاد : بہت سے لوگ کئی کاموں کو موقعِ فرصت کے انتظار میں رکھ چھوڑتے ہیں، یہ سخت غلطی ہے، جو کام بھی موقعِ فرصت پر معلق رکھا جائے گا وہ کبھی بھی نہیں ہو پائے گا، نہ فرصت ملے نہ کام ہو، اگر آپ واقعہً کام کرنا چاہتے ہیں تو اس کے لئے وقت نکالنے کی دو صورتیں ہیں :

- ۱۔ کاموں میں ترتیب کے نمبر لگائیں، پہلے فلاں کام، پھر فلاں، پھر فلاں، جس کام کا جب نمبر آجائے اسے دوسرے سب کاموں سے مقدم رکھیں۔
- ۲۔ جس کام کو فرصت پر ٹال رہے ہیں اس کے لئے کوئی دن یا تاریخ متعین کر لیں، اس وقت پر اسے سب سے مقدم رکھیں۔

### ۴۵) مختلف کام انجام دینے کا دستور العمل :

- ارشاد : کام کرنے کے تین طریقے ہیں :
- ۱۔ تمام کاموں کے لئے ایک ترتیب مقرر کر لیں کہ ایک کام سے فارغ ہونے کے بعد دوسرا کام کروں گا خواہ جب بھی فراغت ہو، جب دوسرے کام کی باری آجائے تو کچھ بھی ہو جائے کسی اور کام میں نہ لگیں اسی کام کو انجام دینے کی کوشش کریں۔
- ۲۔ ہر کام کے لئے الگ الگ دن تاریخ متعین کر لیں۔



۳۔ ہر کام کی مقدار متعین کر لیں، مثلاً کسی کتاب کے دس صفحات کا روزانہ مطالعہ کرنا ہے یا اس کے دس صفحات لکھنے ہیں خواہ کتنا ہی وقت صرف ہو۔ یا ہر کام کے لئے ایک مقرر وقت متعین کر لیں، مثلاً غلاں کا کام روزانہ ایک گھنٹہ کرنا ہے خواہ کتنا ہی ہو۔ ان دونوں صورتوں میں اگر فارغ اوقات زیادہ ہیں کہ ایک کام میں زیادہ وقت صرف کرنے سے دوسرے کاموں کا حرج نہیں ہوتا تو کام کی مقدار متعین کر لینا چاہئے ورنہ ہر کام کے لئے وقت متعین کر لینا چاہئے، اس متعین وقت میں جتن ہو سکے کر لے۔

(۷۶) غیر اللہ سے استغناء صرف مال ہی کے ساتھ خاص نہیں؛

ارشاد: غیر اللہ سے استغناء صرف مال ہی کے ساتھ خاص نہیں، عزت، راحت وغیرہ تمام حالات میں مخلوق سے مستغنی رہنا چاہئے جس طرح کسی سے مالی طمع رکھنا جائز نہیں، اسی طرح کسی سے یہ طمع رکھنا بھی جائز نہیں کہ وہ میری عزت کرے یا مجھے راحت پہنچائے یا میری بات تسلیم کرے، جس طرح غیر اللہ سے مالی امداد کی توقع رکھنا استغناء کے خلاف ہے، اسی طرح عزت، راحت اور بات تسلیم کرنے کی توقع رکھنا بھی۔ بس یہ حال رہنا چاہئے:

يَا اَرْحَمَ الرَّاحِمِينَ مَنْزُولٌ بِكَ كُلُّ حَاجَةٍ .

”اے ارحم الراحمین! ہر حاجت تیرے ہی سپرد ہے۔“

احتیاج کے جتنے بھی افراد ہیں سب اللہ تعالیٰ کی طرف متوجہ کر دیجئے اور استغناء کے جتنے بھی افراد ہیں سب غیر اللہ کی طرف۔

ہر چیز میں غیر اللہ سے استغناء کی برکت سے اللہ تعالیٰ قلب میں سکون کی دولت عطا فرمادیتے ہیں، غیر اللہ سے کوئی توقع رکھنا ہمیشہ پریشانی اور تکلیف

کا باعث بنتا ہے۔ مثلاً آپ کو کسی سے توقع تھی کہ وہ آپ کی عزت کرے گا، اس نے بے عزتی کر دی تو آپ پریشان ہوں گے اور آپ کو سخت تکلیف ہوگی۔ کسی سے توقع تھی کہ وہ راحت پہنچائے گا، اس نے اذیت پہنچائی تو پریشانی اور تکلیف ہوگی، کسی سے اس توقع کی بناء پر کچھ کہا کہ وہ آپ کی بات مان لے گا، اس نے انکار کر دیا تو پریشانی اور صدمہ، اگر شروع ہی سے ایسی توقعات غیر اللہ سے وابستہ نہ کرتے تو کسی صورت میں بھی پریشان نہ ہوتے۔

۴۷) علماء و مشائخ کو پاؤں دہوانے سے سخت پرہیز لازم ہے؛

ارشاد: اس زمانہ میں کسی سے پاؤں دہوانا بدکاری کا پیش خیمہ ہے اس لئے علماء و مشائخ کو اس سے سخت پرہیز لازم ہے۔

۴۸) تعزیتی جلسے نوہ کی ایک جدید قسم؛

ارشاد: آج کل کے تعزیتی جلسے نوہ کی ایک جدید قسم ہے۔

۴۹) طالبین کو غیر طالبین پر ترجیح دینا؛

ارشاد: میں یہاں کا بیان چھوڑ کر کہیں بیان کے لئے نہیں جاتا، اس کی وجہ یہ ہیں؛

۱۔ یہاں آنے والوں میں طلب متیقن ہے اور دوسروں میں مشکوک۔

۲۔ جو وعظ سننے کے لئے چل کر آتے ہیں وہ واعظ کے طالب و تابع ہیں، اور جو واعظ کو اپنے پاس بلاتے ہیں وہ واعظ کو اپنا طالب و تابع بنانا چاہتے ہیں۔

۳۔ آنے والے وقت اور پیسے کے مصارف اور جسمانی و ذہنی مشقت برداشت

کر کے آتے ہیں اور بلانے والے زیادہ سے زیادہ پیسے کے مصارف داشت کرتے ہیں باقی سب مشقتیں واعظ پر ڈالتے ہیں۔  
وجہ مذکورہ کی بناء پر نفع حاصل کرنے کی توقع آنے والوں کی بنسبت بلانے والوں سے بہت کم ہے۔

۴۔ آنے والوں کا حق مقدم ہے، ڈاکٹر اپنے ہسپتال میں مریضوں کے هجوم کو چھوڑ کر دوسری جگہ مریضوں کو دیکھنے چلا جائے تو یہ ظلم ہے۔  
معہذا اگر کبھی واعظ کو کہیں بیرونی لوگوں میں کسی وجہ سے وعظ کہنے کی زیادہ ضرورت محسوس ہو تو وہاں جانا چاہئے، مگر اس کا فیصلہ خود واعظ ہی کر سکتا ہے دوسرے نہیں کر سکتے۔

### ۸۰) اپنی کسی چیز کا اشتہار دلانے سے اجتناب؛

”انوار الرشید“ پہلی بار چھپی تو بعض خدام نے حضرت والا کی خدمت میں عرض کیا؛

”اہل سلسلہ کو اس کی اطلاع کے لئے کوئی صورت اختیار کرنا ضروری معلوم ہوتا ہے، بہتر ہے کہ ماہنامہ ”البلاغ“ اور ”بینات“ وغیرہ کے دفتر میں کتاب بھیج دی جائے، وہ بعنوان ”تبصرہ“ اس کا تعارف کرا دیں گے۔“

حضرت اقدس دامت برکاتہم نے ارشاد فرمایا؛  
”مجھے یہ طریقہ پسند نہیں، اپنی کسی چیز کا اشتہار دلانے اور کسی سے تعریف و توصیف کرانے سے مجھے تو بہت شرم آتی ہے۔“

طلب کرتے ہو اور احسن تم پھر وہ بھی غیروں سے  
مجھے تو سن کے بھی اک عارسی معلوم ہوتی ہے  
اگر اللہ تعالیٰ کے ہاں قبول ہے اور اس کے علم میں اُمت کے لئے نافع  
ہے تو وہ خود تشہیر فرمادیں گے، کسی کے اشتہار کی حاجت نہیں۔  
مَا كَانَ لِلّٰهِ يَبْقَىٰ“

”جو کام اللہ تعالیٰ کے لئے ہوتا ہے وہ باقی رہتا ہے۔“  
حضرت اقدس دامت برکاتہم و عمت فیضہم کے تعلق مع اللہ اور غیر اللہ سے  
استغناء کی یہ برکت ہے کہ بغیر کسی قسم کے اشتہار کے چار سال کی قلیل مدت  
میں ”انوار الرشید“ کی یہ طبع پنج بسم ناظرین کے سامنے ہے، دنیا کے گوشہ  
گوشہ میں پہنچ کر دلوں میں محبوب حقیقی کے عشق کی آگ لگا دی ہے، جو بھی پڑھتا  
ہے بے ساختہ چلا اٹھتا ہے۔

اے سوختہ جاں پھونک دیا کیا مرے ل میں  
ہے شعلہ زن اک آگ کا دریا مرے دل میں

### ۸۱) حقیقی اور فربہ پیروں میں فرق :

ارشاد : ایک حکیم صاحب عطائی تھے، گاؤں میں رہتے تھے، کبھی  
کبھار کوئی مریض ہتھ چڑھ جاتا تھا، ہاتھ میں اکثر تسبیح رکھتے تھے، ایک صاحب  
ان سے بطور ظرافت کہا کرتے تھے کہ آپ تسبیح پر یہ وظیفہ پڑھتے ہیں:  
”کوئی آ پھنسنے، کوئی آ پھنسنے، کوئی آ پھنسنے۔“

آج کل کے پیروں کا بھی یہی حال ہے، نفری بڑھانے کی فکر ہے،  
مریدوں کے اندراج کے لئے جھٹکے ہوئے ہیں، روزانہ دیکھتے رہتے ہیں

اور گنتے رہتے ہیں، کل اتنے تھے آج اتنے ہو گئے، بس ہر وقت وہی حکیم صاحب والا وظیفہ ہے :

”کوئی آپھنسے، کوئی آپھنسے، کوئی آپھنسے۔“

اس مقصد کے لئے مریدوں کی اصلاح کی بجائے ان کے ساتھ ایسا معاملہ رکھتے ہیں گویا کہ وہ ان کے پیر ہیں اور یہ مرید۔

اہل اللہ کی شان تو یہ ہوتی ہے ۷

احسان جتا کر نہ کوئی میرے گھر آئے

احسان مر امان کے آئے اگر آئے

بیٹھا ہوں غنی ہو کے ہر اک شاہ و گدا سے

سو بار غرض جس کو پڑے وہ ادھر آئے

کا شانہ مجذوب ہے منزل گہمستاں

جو اہل خرد آئے یہاں سوچ کر آئے

فرزانہ جسے بننا ہو جائے وہ کہیں اور

دیوانہ جسے بننا ہو بس وہ ادھر آئے

جلے جسے مجذوب نہ زاہد نظر آئے

بھائے نہ جسے رند وہ پھر کیوں ادھر آئے

سو بار بگڑنا جسے منظور ہو اپنا

وہ آئے یہاں اور بچنم و بسر آئے

⑧۲ شیخ کامل سے اصلاحی تعلق قائم کرنے میں ایک وسوسہ کا علاج :

کسی نے عرض کیا کہ کسی شیخ کامل کے ساتھ اصلاحی تعلق قائم کرنے

میں اور اس کے ہاتھ پر بیعت کرنے میں یہ خطرہ لگا رہتا ہے کہ بیعت کرتے وقت جن چیزوں کا وعدہ لیا جاتا ہے، بیعت کے بعد کہیں وہ وعدہ ٹوٹ نہ جائے، اس کے جواب میں حضرت والا نے ارشاد فرمایا :

اس کے دو جواب ہیں، ایک الزامی، دوسرا تحقیقی :

### الزامی جواب :

یہ خطرہ کہ بیعت کے بعد کہیں وعدہ خلافی نہ ہو جائے، اس وقت بھی پیدا ہونا چاہئے جب کوئی کلمہ پڑھ کر اسلام میں داخل ہوتا ہے یا اپنے ایمان کی تجدید کرتا ہے جیسا کہ حضور اکرم صلی اللہ تعالیٰ علیہ وسلم کا ارشاد ہے :

”جددوا ایمانکم۔ (رواہ احمد)

کیونکہ کلمہ پڑھنے کا مطلب یہ ہے کہ انسان یہ عہد کر رہا ہے کہ وہ اپنی پوری زندگی اللہ تعالیٰ کی مرضی اور حکم کے مطابق گزارے گا اور اللہ تعالیٰ کے ایک ایک حکم کی تعمیل کرے گا، اب اگر کوئی یہ سوچ کر کہ کلمہ پڑھنے کے بعد کسی نہ کسی حکم کی خلاف ورزی ہو جائے گی، اسلام میں داخل نہ ہو اور تجدید ایمان نہ کرے تو ایسے شخص کو کیا کہا جائے گا ؟

اسی طرح اللہ تعالیٰ نے جب عالم ارواح میں سب سے یہ عہد لیا تھا کہ ”الست بربکم“ تو سب نے بلا تامل جواب دیا تھا، ”بلی“۔ اس وقت بھی یہ سوچ لیا ہوتا کہ ہم سے جو عہد یہاں لیا جا رہا ہے کہیں دنیا میں جا کر ٹوٹ نہ جائے اس لئے کہ ”بلی“ کے صرف یہ معنی نہیں ہیں کہ ”ہاں، آپ ہمارے رب ہیں“ بلکہ اس کا یہ مطلب ہے کہ ہم اس بات کا عہد کرتے ہیں کہ دنیا میں جا کر آپ کے ایک ایک حکم کی تعمیل کریں گے۔ کسی کی حکومت کو تسلیم کر لینے کا مطلب یہی ہوتا ہے کہ اس کے کسی بھی قانون کی خلاف ورزی نہیں کریں گے۔

## تحقیقی جواب :

”کوشش بیہودہ بہ از خفتگی“

①

حسب استطاعت و قدرت اپنی اصلاح کی کوشش میں لگے رہنا اس سے بہتر ہے کہ انسان سب کچھ چھوڑ کر بیٹھ جائے، اپنے اختیار میں جتنا ہے وہ کرتا رہے، مقصود تک پہنچانا تو اللہ تعالیٰ کے اختیار میں ہے۔  
کھولیں وہ یا نہ کھولیں در اس پر ہو کیوں تری نظر  
تو تو بس اپنا کام کر، یعنی صبر لگائے جا  
اگر کبھی کوئی گناہ صادر ہو گیا تو توبہ و استغفار سے فوراً اپنے دل کو صاف کر  
لیا۔ ایسے موقع پر یہ مصرع پڑھ لیا کریں ع  
کوشش بیہودہ بہ از خفتگی

کیا ہی عجیب مصرع ہے، تمام افکار اور پریشانیاں فوراً زائل ہو جاتی ہیں۔  
اپنی سی ٹوٹی پھوٹی کوشش میں لگا رہے بس یہی مفتاحِ فلاح ہے۔  
”دوست دارد دوست را آشفتنی“

②

اللہ تعالیٰ تو اپنے بندوں کو حالتِ عجز و انکسار میں دیکھنا چاہتے ہیں کہ تحصیل مقصود میں حیران و پریشان رہے۔ ہمیشہ گرتا پڑتا ہی کوشش میں لگا رہے، اگر دفعۃً مقصد حاصل ہو گیا اور تمام گناہ چھوٹ گئے تو دل میں عجب و کبر پیدا ہو جائے گا اور تباہ و برباد ہو کر جہنم کا مستحق بن جائے گا۔ اسی لئے ابتداء سے ہی اللہ تعالیٰ مقصود تک نہیں پہنچاتے تاکہ نفس و شیطان کے حملے سے محفوظ رہے۔

ایک اہم تنبیہ :

اگر اسی خیال سے اپنی اصلاح کی طرف کوئی توجہ نہ دے کہ کہیں وعدہ خلافی نہ ہو جائے تو اس کے لئے سخت خطرہ ہے کہ اولاً کبار میں ابتلاء ہو پھر

کفر تک نوبت پہنچ جائے کہ بجائے اصلاح کے اسلام ہی سے خارج ہو گیا، لہذا ایسے خیالات کے درپے نہ ہونا چاہئے اور کوشش میں لگ جانا چاہئے۔

### ۸۳) لغویات درِ دُسر:

ارشاد: جب کبھی ریڈیو سے کسی قسم کی خبریں آرہی ہوں یا کہیں فضول مجالس لگی ہوئی ہو اور کسی مجبوری سے مجھے وہاں بیٹھنا پڑے یا قریب سے گانے کی آواز آرہی ہو تو ان تینوں صورتوں میں مجھے یہ پتا نہیں چلتا کہ کیا کچھ ہو رہا ہے محض ایک شور سانسائی دیتا ہے اور سر میں درد ہونے لگتا ہے، لیکن جب کبھی کام کی بات ہو رہی ہو تو میں دوسرے لوگوں سے زیادہ اچھی طرح سنتا اور سمجھتا ہوں۔

اصم عن الشیء الذی لا اریدہ

واسمع خلق اللہ حین ارید

”جو چیز مجھے پسند نہیں میں اس سے بہرہ ہوں، اور جب

مجھے پسند ہو تو میں پوری مخلوق سے زیادہ سننے والا ہوں۔“

### ۸۴) شیخ کی طرف سے تنبیہ کی مصلحتیں:

ارشاد: بسا اوقات شیخ مرید کو کسی ایسی بات پر سخت تنبیہ کرتا ہے جو بظاہر معمولی نظر آتی ہے، اس میں کئی مصالح ہوتی ہیں۔ مثلاً:

۱۔ دراصل قصور کچھ اور ہوتا ہے، شیخ اس پر گرفت کے انتظار میں رہتا ہے۔

۲۔ بظاہر مرض معمولی ہے، مگر اس کی جڑ خطرناک ہوتی ہے۔

۳۔ حفظِ ماتقدم۔ یعنی مرید میں کسی مرض کا خطرہ محسوس کر کے حملہ مرض



سے قبل ہی حفظِ مائتہ کا انجکشن لگا دیتا ہے۔

۴۔۔۔ زعمِ تقرّب سے پیدا ہونے والے امراض کا علاج۔

۵۔۔۔ خطرہ زعمِ تقرّب۔

۶۔۔۔ امتحانِ اعتماد و القیاد۔

۷۔۔۔ تمرینِ تحمل۔

۸۔۔۔ طالبِ صادق شیخ کی تنبیہ کو اس کی علامت سمجھتا ہے کہ اسے اس کی اصلاح کی طرف توجہ ہے اس لئے وہ تنبیہ سے خوش ہوتا ہے، اگر اسے کچھ نہ کہا جائے تو مایوس ہونے لگتا ہے اور اسے عموماً دو قسم کے وساوس آنے لگتے ہیں:

① شاید شیخ میری اصلاح سے مایوس ہیں۔

② شاید میرے منصب کی وجہ سے میری رعایت کی جا رہی ہے۔

①۵ علمی استعدادات چیزوں پر موقوف ہے :

ارشاد : علمی استعدادات چیزوں پر موقوف ہے :

① ذہن۔ ② حافظہ۔ ③ محنت۔

④ آلاتِ علم یعنی کتاب، کاغذ، قلم اور تپائی وغیرہ کا ادب۔

⑤ استاذ کا ادب۔ ⑥ دُعاء۔ ⑦ ترکِ منکرات۔

ان میں سب سے زیادہ اہم چیز ترکِ منکرات ہے۔

اس لئے کہ علیم دین اللہ تعالیٰ کی طرف سے خاص عنایت اور اس کی بہت

بڑی نعمت ہے، وہ اتنی بڑی دولت صرف اسی کو عطا فرماتے ہیں جو اس کی ہر

ناظرہ کی تپوڑ کر اس سے محبت کا ثبوت پیش کرے۔

## تذکرہ افکار و فکر

حضرت والا مختلف مجالس میں مختلف امراض کے تھرمایٹر ارشاد فرماتے رہتے ہیں، جن میں سے اس تحریر کے وقت جو دستیاب ہو گئے پیش کئے جاتے ہیں:

① ⑧۶ ذکر و فکر میں اخلاص معلوم کرنے کا تھرمایٹر؛

ارشاد: ذکر و فکر، محاسبہ و مراقبہ میں جو شخص لگتا ہے وہ مخلص ہے یا مٹکار؟ اس کا تھرمایٹر لیجئے:

”اگر ذکر و فکر، محاسبہ و مراقبہ کے ساتھ ساتھ گناہوں کو چھوڑنے کی کوشش اور دُعا بھی کرتا ہے اور اس کا کچھ کچھ اثر بھی ظاہر ہو رہا ہے یعنی گناہ چھوٹ رہے ہوں تو سمجھ لیں کہ وہ مٹکار نہیں، بلکہ مخلص اور سچا عاشق بننا چاہتا ہے۔“

کوشش کا مطلب یہ ہے کہ کسی ماہرِ امراضِ باطن کے ساتھ اصلاحی تعلق قائم کرے، اسے اپنے گناہ بتا کر گناہ چھڑانے کے نسخے حاصل کرے، اپنے حالات کی اطلاع اور صلاح کی ہدایات کے اتباع کا سلسلہ جاری رکھے۔

اپنے خیال کے مطابق گناہ چھوڑنے کی کوشش کافی نہیں، آخرت بنانے کے لئے ایک مخصوص قسم کی کوشش ضروری ہے، جس کے بارہ میں اللہ تعالیٰ کا ارشاد ہے:

وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ

فَأُولَٰئِكَ كَانَ سَعْيُهُمْ مَّشْكُورًا ۝ (۱۴-۱۹)

”اور جو شخص آخرت چاہے گا اور اس کے لئے اس کی مخصوص قسم کی کوشش بھی کرے گا، بشرطیکہ وہ مؤمن بھی ہو، سو ایسے لوگوں کی یہ کوشش مقبول ہوگی۔“  
اس کوشش کا طریقہ کسی ماہر فن سے پوچھئے، ارشاد ہے:

الرَّحْمَنُ فَسَّئِلْ بِهِ خَيْرًا ۝ (۲۵-۵۹)  
”رحمن کی شان کسی باخبر سے پوچھو۔“

## ⑧۴ ② دعوت و تبلیغ میں اخلاص کا تھرمائیٹر:

ارشاد: جو شخص دین کی کسی خدمت میں مشغول ہو جیسے درس و تدریس یا دعوت و تبلیغ وغیرہ اس میں اخلاص ہے یا نہیں؟ اس کا تھرمائیٹر لیجئے:

”اگر اس میں پانچ علامات پائی جائیں تو اخلاص ہے ورنہ نہیں۔ علامات یہ ہیں:

① گناہوں سے بچتا ہو بلکہ جتنا لوگوں کو کہتا ہے اس سے زیادہ خود عمل کرنے اور گناہ چھوڑنے کا اہتمام کرتا ہو، دوسروں کی فکر سے زیادہ اپنی فکر ہو۔

② طبعاً خلوت پسند ہو، مجالس میں بقدر ضرورت ہی بیٹھے۔

③ خدمتِ دینیہ کے عدم قبول کا خطرہ لاحق رہے۔

④ کام میں ترقی کی صورت میں استدراج سے خائف رہے۔

⑤ یہ خطرہ رہے کہ کہیں اللہ تعالیٰ یہ توفیق سلب کر کے محروم نہ فرمادیں۔“

## ۸۸) ۳) اسلامی سیاست کا تھرمائیٹر:

ارشاد: آپ کی سیاست اسلام کی سربلندی کے لئے ہے یا کہ نفس پرستی اور اقتدار کی خاطر؟ تھرمائیٹر لیجئے:

”جو شخص گناہوں سے بچتا ہو اور سیاست میں حدودِ شریعت کی مکمل پابندی کرتا ہو، کسی بڑی سے بڑی مصلحت کے لئے بھی حدودِ شریعت سے تجاوز کر کے کوئی ناجائز کام نہ کرتا ہو وہ اسلامی سیاست کے دعویٰ میں سچا ہے ورنہ مکار اور ہوس اقتدار کا شکار“

## ۸۹) ۴) فکرِ آخرت کا تھرمائیٹر:

ارشاد: آپ میں فکرِ آخرت ہے یا نہیں؟ تھرمائیٹر لیجئے:

”اگر ہر کام کرتے وقت یہ خیال پیدا ہوتا ہے کہ ہم ایک قانون کے پابند ہیں اور یہ فکر رہے کہ کوئی کام اس قانون کے خلاف نہ ہونے پائے، یعنی جائز ناجائز کی فکر رہے تو سمجھیں کہ فکرِ آخرت ہے۔“

## ۹۰) ۵) دینداری کا تھرمائیٹر:

ارشاد: آپ دین دار ہیں یا نہیں؟ تھرمائیٹر لیجئے:

”پہلی بات یہ کہ کسی گناہ میں تو مبتلا نہیں ہیں؟ دوسری یہ کہ کسی تکلیف یا مصیبت کے وقت پریشان تو نہیں ہو جاتے؟ اگر ایسا ہے تو یہ اس کی علامت ہے کہ آپ دیندار نہیں ہیں،

کیونکہ جو دیندار ہوتا ہے وہ ظاہری و باطنی سب گناہوں کو چھوڑ دیتا ہے اور ہر حال میں خوش رہتا ہے، پریشان نہیں ہوتا، وہ سمجھتا ہے کہ جو بھی معاملہ ہے وہ اللہ تعالیٰ کی طرف سے ہے اور اسی میں میرا فائدہ ہے۔

ہمدرد جو مصائب میں بھی ہوں میں خوش و خرم دیتا ہے تسلی کوئی بیٹھا مرے دل میں روتے ہوئے اک بار ہی منس دیتا ہوں مجذوب آجاتا ہے وہ شوق جو ہنستا مرے دل میں۔“

## ⑨۱ ۶ اللہ تعالیٰ کے ساتھ محبت کا تھرمائیٹر:

ارشاد: مبتدی کے دل میں اللہ تعالیٰ کی محبت پیدا ہو رہی ہے یا نہیں؟ تھرمائیٹر لیجئے:

”محبت کا معتد بہ درجہ حاصل ہونے کا معیار تو یہی ہے کہ گناہ چھوٹ جائیں مگر محبت کے ابتدائی درجہ کے لئے گناہ چھوٹ جانا ضروری نہیں بلکہ اس کی شناخت کے لئے اتنا کافی ہے کہ گناہ پرندامت ہو اور اسے چھوڑنے کی فکر پیدا ہو جائے۔“

گناہ پرندامت ہونے لگی اور اسے چھوڑنے کی کوشش شروع کر دی تو یہ اس کی علامت ہے کہ دل میں محبت پیدا ہو رہی ہے، محبت کا بیج دل میں پڑ گیا ہے، ہمت اور کوشش سے محبت میں اضافہ کی کوشش کریں اور ساتھ ساتھ دعا بھی کرتے رہیں کہ یا اللہ! اتنی محبت عطا فرما دے جو سب گناہ چھڑا دے۔“

## ④ ۹۲ حقیقتِ اسباب کے رسوخ کا تھرمایٹر:

ارشاد: ہر مسلمان کے قلب میں اس عقیدہ کا رسوخ ہونا چاہئے کہ اگرچہ سب کام بظاہر اسباب کے تحت ہوتے نظر آتے ہیں، مگر کام بنانے والا تو وہی ایک مسبب الاسباب ہے، یہ عقیدہ راسخ ہوایا نہیں؟ تھرمایٹر لیجئے:

”اگر کسی کام کے لئے ایسا سبب سامنے آیا جو اللہ تعالیٰ کی رضا اور اس کے قانون کے خلاف ہے تو آیا وہ اس سبب کو چھوڑتا ہے یا نہیں؟ مثلاً گواں ناجائز ملازمت مل رہی ہے تو اگر رزق حاصل کرنے کے لئے وہ ناجائز ذریعہ چھوڑ دیتا ہے، ایک مسبب الاسباب پر نظر رکھتے ہوئے جائز ذریعہ حاصل کرنے کی کوشش اور دُعا کرتا ہے تو معلوم ہوا کہ اس میں مذکورہ عقیدہ کا رسوخ ہو چکا ہے، ورنہ نہیں۔“

## ⑤ ۹۳ اللہ تعالیٰ پر اعتمادِ کامل کا تھرمایٹر:

ارشاد: اللہ تعالیٰ سبب ساز بھی ہیں اور سبب سوز بھی، سب کچھ اللہ تعالیٰ ہی کی طرف سے ہوتا ہے، اگرچہ ہر مسلمان کا یہ عقیدہ تو ہے مگر کسی کے دل میں یہ عقیدہ راسخ ہو گیا یا نہیں؟ تھرمایٹر لیجئے:

”خوشی ہو یا غمی، خواہ کیسی ہی تکلیف ہو، ہر حال میں دل کی یہی کیفیت رہے کہ سب کچھ اللہ تعالیٰ کی طرف سے ہے، ذرا بھی پریشانی اور فکر نہ ہو تو مذکورہ عقیدہ دل میں راسخ ہو چکا ہے۔“

اسے مختصر الفاظ میں یوں بھی بیان کیا جاسکتا ہے:

”بظاہر کسی کام کے ہونے کا کوئی سبب موجود نہ ہو جب بھی دل مطمئن رہے، یعنی اسباب نہ ہوں تو پریشان نہ ہو اور اسباب موجود ہوں تو اطمینان میں ترقی نہ ہو۔“

### ⑨ ⑨۳ سکونِ قلب کا تھرامیٹر؛

ارشاد: اللہ تعالیٰ کا یہ فیصلہ ہے کہ اس کی نافرمانی کرنے والا یعنی کوئی گناہ کرنے والا کبھی سکون سے نہیں رہ سکتا، کسی نہ کسی پریشانی کا کاٹا اس کے دل میں ضرور لگا ہوگا، اگرچہ بظاہر بہت ہی عیش و عشرت میں نظر آ رہا ہو، اللہ تعالیٰ کے اس فیصلہ کا تجربہ کرنا ہو تو اس کے لئے تھرامیٹر لیجئے؛ ”جو شخص گناہوں سے نہیں بچتا اس کے پاس بیٹھ کر دیکھیں پریشانی اور بے چینی بڑھے گی، اس سے ثابت ہوا کہ وہ خود پریشان ہے، جس کے پاس بیٹھنے والا پریشان ہو جاتا ہے وہ خود کس قدر پریشان ہوگا؟

اس کے برعکس جو شخص گناہوں سے بچتا ہو اس کے پاس بیٹھنے سے دل کو چین و سکون نصیب ہوگا، اس سے اندازہ لگائیں کہ خود اس کے قلب میں سکون کے کتنے بڑے خزانے ہیں؟

### ⑩ ⑨۵ اللہ و رسول صلی اللہ تعالیٰ علیہ وسلم کے ساتھ دعوائے محبت کا تھرامیٹر؛

ارشاد: اللہ تعالیٰ اور اس کے رسول صلی اللہ علیہ وسلم کے ساتھ عشق و محبت کا دعویٰ سچا ہے یا جھوٹا؟ تھرامیٹر لیجئے؛

”آپ کا کسی کے ساتھ عشق و محبت کا معاملہ ہو، لوگ اس کے خلاف باتیں کرتے ہوں اور آپ کو عشق پر طعن و تشنیع اور ملامت کرتے ہوں تو اس کا آپ کے قلب پر بال برابر بھی اثر نہ ہو، بلکہ مخالفت سے عشق و محبت میں اور اضافہ ہو، محبت کو اور شہ آئے، تو یہ اس کی دلیل ہے کہ آپ عاشق صادق ہیں، اور اگر کسی کے طعن و تشنیع سے محبت میں فرق آجائے، کم ہو جائے یا لوگوں کے ڈر سے محبت کو چھپائے تو محبت کا دعویٰ جھوٹا ہے“

⑨۶ ⑪ مصیبت کے رحمت یا زحمت ہونے کا تھرمامیٹر:

ارشاد: مصیبت و تکلیف رحمت ہے یا زحمت اور عذاب؟ تھرمامیٹر لیجئے:

”اگر مبتلا شخص گناہوں سے محفوظ ہے تو اس کے لئے تکلیف اور مصیبت باعثِ ترقی درجات بن کر موجبِ رحمت ہوتی ہے۔ اور اگر وہ گناہوں سے نہیں بچتا تھا، لیکن تکلیف اور پریشانی میں مبتلا ہو کر فوراً گناہوں سے توبہ کر لی اور گناہ چھوٹنے لگے تو یہ تکلیف اس کے لئے کفارہ سیئات اور توجہ الی اللہ کا ذریعہ ہونے کی وجہ سے باعثِ رحمت ہوئی۔

اور اگر گناہوں سے توبہ نہیں کی، بلکہ پہلے حالات کی طرح اب بھی گناہوں میں مشغول ہے یا گناہوں میں اور ترقی ہو گئی تو یہ تکلیف اور مصیبت اس پر اللہ تعالیٰ کی طرف سے عذاب ہے“



## ۹۷ (۱۲) بدیہ میں اخلاص کا تحرمایطہ:

ارشاد: آپ کسی کو بدیہ کے نام سے کچھ دے رہے ہیں تو یہ وقعت بدیہ ہے یا قرض؟ تحرمایطہ لیجئے:

”اگر کسی کو بدیہ دیتے وقت یہ خیال ہو کہ اس کے عوض بھی مجھے بدیہ دے گا، اگر وہ نہ دے تو اس سے تکلیف اور شکایت پیدا ہو تو آپ نے بدیہ نہیں بلکہ قرض دیا ہے۔“

اس سے شادی وغیرہ تقریبات پر مروج لین دین کا حکم بھی معلوم ہو گیا، ان مواقع میں دینے والوں کی نیت یہ ہوتی ہے کہ اپنی تقریب کے موقع پر واپس وصول کریں گے، لہذا یہ قرض ہے اور بلا ضرورت قرض لینا دینا گناہ ہے۔ مزید یہ گناہ کہ عرصہ تک بلا ضرورت مقروض رہتا ہے، مرگیا تو عذاب میں گرفتار۔ تیسرا بہت بڑا گناہ یہ کہ عرصہ دراز میں کئی قرض خواہوں کی موت اور وراثت در وراثت کی وجہ سے اصحاب حقوق کا معلوم کرنا ناممکن۔

## ۹۸ (۱۳) قرآن کریم سنانے پر لینے دینے والوں کی نیت کا تحرمایطہ:

ارشاد: تراویح میں قرآن کریم سنانے والے حافظ کہتے ہیں: ”ہم للہ سناتے ہیں اور ہمیں ہدایا دینے والے بھی للہ دیتے ہیں، یہ لین دین بطور اجرت نہیں۔“

ان کے اس دعویٰ کی حقیقت معلوم کرنے کا تحرمایطہ لیجئے: ”اگر انہیں کسی طرح اس کا یقین ہو جائے کہ انہیں قطعاً کچھ بھی نہیں ملے گا تو بھی سنانے کو تیار ہوں تو دعویٰ میں سچے ہیں ورنہ

جھوٹے۔“

کبھی اس کا تجربہ کر کے دیکھ لیا جائے، اگر معقول ہدایا پیش خدمت نہ کئے گئے تو آئندہ ادھر کا رخ بھی نہیں کریں گے۔

اس سے ثابت ہوا کہ ہدیہ کے نام سے یہ لین دین درحقیقت ہدیہ نہیں بلکہ اجرت ہے اور یہ حیلہ اجرت متعین کر کے لینے سے بھی زیادہ برا ہے، اس لئے کہ اس میں دو گناہ ہیں :

① قرآن سنانے پر اجرت لینا۔

② جہالتِ اجرت کی وجہ سے فسادِ عقد۔

⑨۹ ⑫ دُعا ”مبارک باد“ میں نیتِ برکت کا تھرمائیٹر :

ارشاد : مختلف مواقع پر لوگ ایک دوسرے کو ”مبارک باد“ کی دُعاؤں دیتے لیتے رہتے ہیں، کیا اس سے ان کا مقصد واقعہً برکت حاصل کرنے کا ہوتا ہے یا نہیں ؟ تھرمائیٹر لیجئے :

”جو شخص مبارک باد کہہ کر برکت کی دُعا دے رہا ہو اور جو یہ دُعا لے رہا ہو، اگر اس موقع پر ان کے دل میں برکت یا مبارک کے الفاظ سن کر یہ داعیہ پیدا ہوتا ہے کہ برکت حاصل کرنے کی کوشش کرنا چاہئے تو یہ اس کی دلیل ہے کہ یہ لوگ واقعہً برکت حاصل کرنا چاہتے ہیں۔“

برکت حاصل کرنے کے لئے تین باتیں ذہن نشین کر لیں :

① برکت کا مطلب یہ ہے کہ دنیا و آخرت میں پرسکون زندگی حاصل ہو جائے، ہر وقت لذت و مُرد سے سُرشار رہے، کبھی بھی کوئی

غم و فکر قریب بھی نہ آنے پائے۔

② ایسا سکون صرف اللہ کو راضی کرنے سے حاصل ہو سکتا ہے۔

③ اللہ تعالیٰ صرف اور صرف گناہ چھوڑنے سے راضی ہوتے ہیں۔

حاصل یہ کہ گناہ چھوڑنے کی کوشش کرتے ہیں تو ”مبارک بار“ کی دُعا لینا دینا صحیح اور کارآمد ہے ورنہ بیکار اور محض فریب و دھوکا ہے۔“

## ⑩ ⑪ حصولِ رضائے الہی کا تھرمائیٹر؛

ارشاد : اللہ تعالیٰ آپ سے راضی ہیں یا ناراض ؟ اور اللہ تعالیٰ کو آپ کا اسلام پسند ہے یا نہیں ؟ تھرمائیٹر لیجئے :

”اگر آپ ہر ایسے کام اور ایسے کلام سے بچتے ہیں جس میں نہ دین کا کوئی فائدہ ہے نہ دنیا کا تو اللہ تعالیٰ راضی ہیں اور آپ کا اسلام اللہ تعالیٰ کو پسند ہے، اگر فضول کام اور فضول کلام سے نہیں بچتے تو اللہ تعالیٰ ناراض ہیں اور آپ کا اسلام اسے پسند نہیں۔“

حضور اکرم صلی اللہ علیہ وسلم کا ارشاد ہے :  
مِنْ حُسْنِ إِسْلَامِ الْمَرْءِ تَرْكُهُ مَا لَا يَعْنِيهِ  
رواہ مالک و الترمذی .

”انسان کے اسلام کی خوبی یہ ہے کہ فضول کام و کلام کو چھوڑ دے۔“

مکتوباتِ امام ربّانی رحمہ اللہ تعالیٰ میں حدیث ہے :  
عَلَامَةُ إِعْرَاضِهِ تَعَالَى عَنِ الْعَبْدِ اسْتِغَالَهُ بِمَا لَا

يَعْنِيهِ . (مکتوبات ص ۱۶ دفتر اول)

”بندہ سے اللہ تعالیٰ کی ناراضی کی علامت یہ ہے کہ وہ فضول کام یا فضول کلام میں مشغول ہو۔“

(بقیہ نمبر ۸)

## تصدیق مدرسہ کے جواز کی شرائط:

یہی حال مدارس دینیہ کی تصدیق لکھنے لکھوانے کا ہے، مدارس کے نام پر چندہ مانگنے ٹولیوں کی ٹولیاں نکلتی ہیں، یہ لوگ مشہور علمائے دین کے پاس مدرسہ کی تصدیق لکھوانے پہنچتے ہیں، کئی علماء نفع دین کے پیش نظر محض ان پر اعتماد کر کے بلا تحقیق تصدیق لکھ دیتے ہیں۔ حالانکہ تصدیق لکھنا شہادت ہے جو یقین کامل کے سوا جائز نہیں۔

جواز تصدیق کے لئے اُمور ذیل کا یقین کامل ہونا شرط ہے:

- ① مدرسہ کا وجود واقعہ ہے۔
- ② مدرسہ کے ارکان و اساتذہ صحیح العقیدہ اور متقی ہیں۔
- ③ تعلیم اصول دین کے مطابق صحیح و معیاری ہے۔
- ④ ہر مذ کی رقم اس کے صحیح مصرف پر لگائی جاتی ہے۔
- ⑤ تحصیل چندہ کا کام اصول شرعیہ کے خلاف نہیں کیا جاتا۔



چندہ کے مروجہ طریقہ کے مفاسد اور شرائط جواز کی تفصیل کے لئے نمبر کے آخر میں تین رسالوں کا حوالہ لکھا جا چکا ہے۔  
پہلی جلد ختم ہوئی آگے دوسری جلد



فقہ العصر مفتی اعظم حضرت اقدس مفتی سید احمد رضا دامت برکاتہم کی طرف سے

## جہاد کا پیغام امت مسلمہ کے نام

وَقَتْلُوهُمْ حَتَّى لَا تَكُونَ فِتْنَةً وَيَكُونَ  
الدِّينُ كُلُّهُ لِلَّهِ . (۸-۳۹)

”اور اُن سے قتال کرو حتیٰ کہ فتنہ باقی نہ رہے اور پورا دین اللہ کا ہو جائے۔“

مَنْ مَاتَ وَلَمْ يَغْزُ وَلَمْ يُحَدِّثْ بِهِ نَفْسَهُ  
مَاتَ عَلَى شُعْبَةٍ مِّنْ نِّفَاقٍ . رواہ مسلم

”جو شخص ایسی حالت میں مرا کہ اس نے نہ کبھی جہاد کیا اور نہ ہی  
اس بارے میں کبھی کچھ سوچا وہ نفاق کے شعبہ پر مرا۔“

من این علم و فراست با پرکاهی نمی گیرم  
کہ از تیغ و سپر بیگانه سازد مرد غازی را  
بغیر زخ این کالا بگیرد سودمند افتد  
بضرب مؤمن دیوانہ ادراک رازی را

”جو علم و فراست مرد غازی کو تیغ و سپر سے بیگانه کرے، میرے  
نزدیک اس کی قیمت گھاس کی خشک پتی جتنی بھی نہیں۔  
پوری دنیا کی دولت لٹا کر اس خزانے کو حاصل کر لے تو  
بھی سودا سستا ہے، مؤمن دیوانہ کی ضرب سے ان مولویوں  
کو بھی سبق پڑھادو جو بزعیم خود امام رازی بنے بیٹھے ہیں۔“



# فہرست مواعظ و رسائل

## فقیہ العصر مفتی اعظم حضرت اقدس مفتی رشید احمد صاحب دامت کاہم

ارشاد الرشید	جشن آزادی	شرعی لباس	انوار رشید (حالات و ارشادات)
رسائل الرشید	ٹی وی کا زہر	پردہ شرعی	تبلیغ کی شرعی حیثیت اور حدود
جواہر الرشید	منکرات محرم	طریقہ مسح و تیمم	تبلیغی جماعت اور انچاس کروڑ کا ثواب
باب العبر	جہاد	سیاسی فتنے	زحمت کو رحمت میں بدلنے کا نسخہ اکثر
اللہ کے باغی مسلمان	سات مسائل	شادی مبارک	مسلم جہاد کے بغیر تکمیل تبلیغ ممکن نہیں
ہر پریشانی کا علاج	رمضان ماہ محبت	سیاست اسلامیہ	علم کے مطابق عمل کیوں نہیں ہوتا؟
شرعی پردہ	مسجد کی عظمت	حقوق القرآن	بدعات مروجہ اور رسوم باطلہ
ایمان کی کسوٹی	ایٹمی دھماکہ	ربیع الاول میں جوش محبت	سود خور سے اللہ اور رسول ﷺ کا اعلان جنگ
زندگی کا گوشوارہ	وصیت نامے	وقت کی قیمت	مودودی صاحب اور تحریک اسلام
صراط مستقیم	مسلم خوابیدہ	اطاعت امیر	مرض و موت، احکام شرعیہ اور رسوم باطلہ
مراقبہ موت	ترک گناہ	مدارس کی ترقی کا راز	تعلیم و تبلیغ اور جہاد کیلئے کثرت ذکر کی ضرورت
جامعۃ الرشید	حفاظت نظر	چندہ کے مروجہ طریقے	ایمان قتال فی سبیل اللہ اور تبلیغ لازم و ملزوم
قربانی کی حقیقت	استشارہ و استخارہ	گانے بجانے کی حرمت	شریعت کے مطابق تقسیم وراثت کی اہمیت
گلستان دل	استقامت	آپ بیتی	قرآن کے خلاف کمپیوٹری سازش
محبت الہیہ	غیبت پر عذاب	ذکر کی فرقہ	لشکر محمدی طالبان کے لئے مبشرات
دینداری کے تقاضے	مسلم پہرہ اور توکل	عیسائیت پسند مسلمان	القول الصواب فی تحقیق مسئلہ الحجاب
نمازوں کے بعد دعاء	مصافحہ و معانقہ	مدنی دعوت و تبلیغ کا نقشہ	بعض ضروری مسائل حج
حقیقت شیعہ	فتنہ انکار حدیث	بھید کی صورت میں بھید یا	فیصلہ ہفت مسئلہ کی وضاحت

کتابوں اور کیسٹوں کی مکمل فہرست کتاب گھر سے حاصل کریں

منی آرڈر یا ڈرافٹ کے ذریعہ کتب منگوانے کا پتا

کتاب گھر السادات سینما بالمقابل دارالافتاء والارشاد - ناظم آباد - کراچی

فون نمبر 6683301، فیکس نمبر 021-6623814

اکاؤنٹ نمبر 1829-89، حبیب بینک لمیٹڈ البدر اسکوائر راج کراچی